


# కార్తిక శలకం

జూన్ 1998

అణుబాంబుల ప్రయోగంలో  
నిగ్గుతేలాల్సిన నిజాలు



రామాలయం దెబ్బతో  
ధిల్లి గద్దెనెక్కాం  
ఈ అణుబాంబు  
దెబ్బతో .....



ఆ

క్యాబినెట్ సబ్ కమిటీ చైర్మన్‌గారికి,  
ఆంధ్రప్రదేశ్ ప్రభుత్వం, హైదరాబాద్.

తేది: 11.5.98

అయ్యా,

విషయం: విద్యుత్ రంగ సంస్కరణలపై కొన్ని అభిప్రాయాలు, సందేహాలు నివృత్తి కొరకు.

1. గౌరవ ఆంధ్రప్రదేశ్ హైకోర్టు ఆదేశాల మేరకు మా యూనియన్‌ను మీరు చర్చలకు ఆహ్వానించినందుకు ధన్యవాదాలు. కాని సంస్కరణల వల్ల ఉద్యోగులకు వచ్చే ప్రమాదాల గురించి మాత్రమే మాట్లాడాలని బోర్డు ద్వారా ప్రభుత్వం పరతు విధించడం కోర్టు తీర్పుకు తప్పు బాష్యం చెప్పినట్లని మేము భావిస్తున్నాము. బాధ్యత గల పౌరులుగా ఈ విద్యుత్ సంస్కరణల వల్ల రాష్ట్రానికి జరిగే ప్రమాదం గురించి ప్రశ్నించే హక్కు మాకుందని తెలియజేస్తున్నాం. సుమారు రు.80 వేల కోట్ల ప్రజాధనంతో నిర్మితమైన ఎ.పి.ఎస్.ఇ.బి. ధ్వంసమై ప్రైవేటీకరణ అవుతుంటే ఈ రాష్ట్రంలోని పన్ను చెల్లింపుదారులుగా, ముఖ్యంగా 5,6 దశాబ్దాలపాటు ప్రాణాలకు తెగించి తమ చెమట, రక్తంతో ఈ బోర్డును నిర్మించిన వేలాది ఉద్యోగులకు వారసులుగా మాకున్న ప్రశ్నించే అధికారాన్ని ప్రభుత్వం కాలరాసేందుకు ప్రయత్నించడాన్ని తీవ్రంగా నిరసిస్తున్నాం.

2. ఆంధ్రప్రదేశ్ విద్యుత్ సంస్కరణల చట్టం, 7వ భాగం, సెక్షన్ 24.1 ప్రకారం ప్రస్తుత బోర్డు ఉద్యోగులను "ఎ.పి.ట్రాన్స్‌కో, జనరేషన్ కంపెనీ, పంపిణీ కంపెనీ లేదా మరే ఇతర కంపెనీ (?)" కైనా బదిలీ చేస్తారు. వారి సర్వీసు నిబంధనలు సంబంధిత "ట్రాన్స్‌ఫర్" కంపెనీకి వర్తించే బదిలీ స్కీంలో పేర్కొన్నట్లుగా వుంటాయని 24.2 లో పేర్కొన్నారు. ఇటీవల ప్రభుత్వం, బోర్డు కొన్ని ఉద్యోగ సంఘాల మధ్య జరిగిన త్రైపాక్షిక ఒప్పందాల్లో ఆ ఒప్పందంలో పేర్కొన్న 'హామీలు, రక్షణలన్నింటినీ చట్టంలో చేరుస్తామని చెప్పినా ఈ చట్టంలో ఒక్క ముక్క కూడా చేర్చలేదు. అన్నీ 'బదిలీ స్కీం'లో వుంటాయని మాత్రం వ్రాశారు.

ఆ బదిలీ స్కీంలో ఏముంటుంది? మోడల్ ప్రాపార్టా తయారయ్యిందా? చట్టంలో 'బదిలీ స్కీం'లో ఏముంటుందో వివరించిన సెక్షన్ 23.6లో ఉద్యోగుల గురించి ఎట్టి డైరెక్టు ప్రస్తావనా ఎందుకు లేదు?

కాబట్టి ఆ బదిలీ స్కీంలో నిర్దిష్టంగా ఏమీ వుంటుందో తెలియకుండా మా యూనియన్ ప్రభుత్వ హామీలను నమ్మజాలదు.

3. బోర్డు ఉద్యోగుల సర్వీసు కండిషన్లు విద్యుత్ (సరఫరా) చట్టం 1948లోని సెక్షన్ 79పై ఆధారపడి వున్నాయి. ఆ సెక్షన్ 79ని ప్రస్తుత సంస్కరణల చట్టం మన రాష్ట్రానికి వర్తించదని పేర్కొంటున్నది. కాని కొన్ని సంఘాల్లో చేసుకున్న త్రైపాక్షిక

ఒప్పందంలో ప్రస్తుత సర్వీసు కండిషన్లు కొనసాగుతాయని వ్రాశారు. ఈ రెంటిలో ఏది నిజం? ఒప్పందాల్లో వ్రాసిన దాన్ని నమ్మాలా? చట్టంలో విస్పష్టంగా పేర్కొన్న అంశాన్ని వివస్థించాలా?

4. ఈ చట్టంలోగాని, కొన్ని సంఘాల్లో చేసుకున్న త్రైపాక్షిక ఒప్పందంలోగాని ఉద్యోగ నియామకాలు, వగైరాల్లో ఎస్.సి., ఎస్.టి. రిజర్వేషన్ కొనసాగుతుందనే వాక్యమే లేదు. ఇది సామాజిక న్యాయానికి తూట్లు పాడవటమే.

మీరు మొత్తం బోర్డును ప్రైవేటీకరించదలచుకున్నారు. ప్రైవేటు కంపెనీల్లో రిజర్వేషన్లు అమలు చేయరు. అందుకే మీరు ఆ ప్రస్తావననే ఎత్తివేశారు.

ఇందుకు భిన్నమైన పరిస్థితి వుంటే మీ విధానాన్ని బహిరంగంగా వెల్లడించాల్సిందిగా కోరుతున్నాం.

5. గతంలో ఆల్టిన్ సంస్థను ముక్కలు చేసి రిఫ్రీజరేషన్ డివిజన్‌ను వోల్టాజ్‌కి ఇచ్చినప్పుడు మిగులు తేలిన 1486 మందిని రీడిస్టాల్ చేస్తామని రాష్ట్ర ప్రభుత్వం బి.ఐ.ఎస్.ఆర్. ముందు వ్రాతపూర్వకంగా తెలియజేసింది. వారిని వివిధ ప్రభుత్వ శాఖల్లో రీడిస్టాల్ చేయుటకు సూపర్ న్యూమరరీ పోస్టులను ఏర్పరుస్తూ జి.ఓ. విడుదల చేసింది. కాని 2 సంవత్సరాలు తిరిగినాక ముందు

జి.ఓ.192, ఆ తర్వాత అసెంబ్లీలో చట్టమే చేసి ఆ 1486 మందిని ఇళ్ళకు పంపేందుకు సిద్ధమైంది. ఇటువంటి స్థితి రేపు విద్యుత్ ఉద్యోగులకు రాదని ప్రభుత్వం ఏమైనా గ్యారంటీ ఇవ్వగలదా? ఉద్యోగులెవరిని తొలగించకుండా ఆల్టిన్ ఆటోని ఆర్.టి.సి.లో విలీనం చేస్తామని 1993లో మంత్రిగారు అసెంబ్లీలో చెప్పిందానికి భిన్నంగా 1997లో జి.ఓ. ద్వారా ఆ సంస్థనే మూసివేశారు. 2000 మందిని వీధుల్లోకి నెట్టారు. ఈ స్థితి రేపు విద్యుత్ ఉద్యోగులకు రాదా?

6. గతంలో కొన్ని సంఘాల్లో చేసుకున్న ఒప్పందాల్లో రిట్రెయిన్మెంట్ ఉండదన్నారు. కాని ఉద్యోగుల సంఖ్య తగ్గించబడదని ఎందుకు వ్రాయలేదు? ఈనాడు ఓ.ఎస్.ఇ.బి. సుమారు 10వేల మందిని మిగులు గా ప్రకటించి వి.ఆర్.ఎస్.పై పామ్మని వత్తిడి చేస్తున్నది. మన రాష్ట్రంలో చిన్నతరహా పరిశ్రమల కార్పొరేషన్ తాజాగా హెచ్.ఎం.టి. వంటి పరిశ్రమల్లో బలవంతపు వి.ఆర్.ఎస్.లు అమలు చేస్తున్నారు. ఇటువంటి ప్రమాదం విద్యుత్ ఉద్యోగులకు రాదని, లేదని ప్రభుత్వం ఏమైనా గ్యారంటీ ఇస్తుందా? ఈ ప్రశ్నలకు స్పష్టమైన వివరణ ప్రభుత్వం ఇవ్వనిదే ఈ సంస్కరణల వల్ల ఉద్యోగులకు ఏ నష్టం లేదని నమ్మడానికి మా యూనియన్ సిద్ధంగా

**రాష్ట్ర హైకోర్టు ఉత్తర్వుల మేరకు క్యాబినెట్ సబ్ కమిటీతో యునైటెడ్ ఎలక్ట్రిసిటీ ఎంప్లాయిస్ యూనియన్ రాష్ట్ర నాయకత్వం ఏప్రిల్ 30, మే 8 తేదీలలో చర్చించింది. సంస్కరణలపై యూనియన్ అభిప్రాయాలను క్యాబినెట్ సబ్ కమిటీకి ఒక లేఖ ద్వారా తెలియజేశారు. ఆ లేఖ పూర్తి పాఠం ఇక్కడ ఇస్తున్నాం.**



# కార్మికలోకం

సి.ఐ.టి.యు. ఆంధ్రప్రదేశ్ కమిటీ మాసపత్రిక

సంపుటి: 26

జూన్ 1998

వెల: రు.3.00

సంచిక:6

## బుద్ధుడు ఏడ్చాడు

**మె** శ్రీ ఆదే బుద్ధ పూర్తి.

ఆ అహింసా మూర్తిని అపహాస్యం చేస్తూ మరొకసారి అణుబాంబు ప్రయోగం.

మే 11, 13 తేదీల్లో 5 అణుస్త్రవరీక్షలు చేసింది వాజ్ పాయ్ సర్కార్. థార్ ఎడారిలోని పోఖ్రాన్ లో జరిగిన ఈ అణుపరీక్షలు విజయవంతమైనాయని తెలిపేందుకు గతంలో ఉపయోగించిన ముద్దు (కోడ్) మాట "బుద్ధుడు నవ్వాడు".

పాపం! బ్రిటికుంటే ఆ శాంతిదూత భోరున ఏడ్చేవాడే!

అధికారంలోకొచ్చి నిండారెండు నెలలు తిరగకముందే పొరుగుదేశాల్లో పొయ్యిరాజేసిన "ఘనత" అటవీకే దక్కుతుంది. నిరుద్యోగం, పేదరికం, ప్రపంచబ్యాంకు వత్తిళ్ళు మొన్న సమస్యలన్నీ పక్కకుపోయి అణుబాంబు చుట్టూనే నేడు దేశంలో చర్చసాగుతున్నది.

నీ కంపెనీ మూతబడే ఏం? మీ కడుపులు మాడితేనేం? మన దేశం వద్ద అణుబాంబుంది!

వి.ఆర్.ఎన్. పేరుతో నిన్ను ఉద్యోగం నుండి గెంటివేశారా? ఏం ఫీకరు వద్దు! మనమూ అణుబాంబు తయారుచేశాం!!

కోట్లాది సామాన్యులకు ఇది జి.జి.పి. సర్కారిచ్చిన కానుక. మమతలు, నమతల అలకపాన్పుల గురించి, పురబ్బితలైవి తమిళ బాణాల గురించి డైనింగ్ టేబుళ్ళ వద్ద సాగే చర్చలను, డ్రాయింగ్ రూముల్లోని భాతాభావీ క్లబ్బుల 'గాసిప్'ను తాత్కాలికంగానైనా దారి మళ్ళించడం ఈ అణుపరీక్షల లక్ష్యం. ఇది ఫాసిజం లక్షణం.

గత 50 ఏళ్ళుగా పాకిస్తాన్ పాలకులు మనదేశం ఎడేల శత్రువైఖరి అవలంబిస్తున్నా మనం హుందాగా సంయమనం పాటిస్తూ ప్రపంచ ప్రజల ముందు పాకిస్తాన్ ను

ఎండగట్టగలుగుతున్నాం. దేశ ఆర్థిక వ్యవస్థ యుద్ధ పరికరాల ఉత్పత్తిపై ఆధారపడ్డ అమెరికా వంటి కొన్ని సామ్రాజ్యవాద దేశాలకు మినహా యుద్ధాలవల్ల ఏ వెనకబడ్డ దేశమూ బావుకునేదేమీలేదు. దిన్నిదృష్టిలోవుంచుకునే స్వాతంత్ర్యం వచ్చిన నాటి నుండి మన దేశం ఇరుగు పొరుగు దేశాల్లో సఖ్యత కొనసాగిస్తున్నది. ఈ వైఖర్ "పంచశీల"కు ప్రాణం పోసింది.

కాల పరీక్షలో నిలబడి నర్తించిగా రుజువైన ఈ విధానాన్ని వెనక్కి మళ్ళించే అధికారం ఈ మైనారిటీ సర్కారుకెవరిచ్చారు?

బస్టి మే సవాలంటూ హెడలు చరుస్తున్న తీవ్రవాది, ఫెర్మాండెజ్ వంటి వారికి కళ్ళెం వేసి ఆపకుంటే దేశం, ముఖ్యంగా కోట్లాది

సామాన్యులు చాలా మూర్ఖం చెల్లించాల్సి వస్తుంది. ఇంతకీ మనదేశం అణుస్త్రవేశంగా అవతరించేసిందా? అందుకు అగ్ర శాంబూలం అందుకునే అర్హత ఈ 45 రోజు సర్కారుదేనా?


ఈ రెంటికి జవాబు 'కాదనే'!

ఫ్లాష్ అయిన ఫోటోన్ పరీక్షలను వీర విజయాలుగా ప్రభుత్వం ప్రచారం చేసుకుంటున్నదని ప్రఖ్యాత న్యూక్లియర్ ఫిసిస్ట్, మాజీ నౌకాదళ కెప్టెన్ శ్రీ జి.కె.సుబ్బారావు తీవ్రంగా విమర్శించారు. (సెంటర్ స్టేడ్ వ్యాసం చూడండి) అణుబాంబు శక్తిని వివరించేటప్పుడు మెగాటన్నుల్లో వివరిస్తారని, కాని పోఖ్రాన్ పరీక్షలను ప్రభుత్వం కిలో టన్నుల్లో వివరిస్తున్నదని (1,000 కిలో టన్నులు = 1 మెగా టన్ను) పేర్కొంటూ శ్రీ సుబ్బారావు 45 కిలో టన్నుల అణుబాంబును పేల్చటమంటే పెద్ద పైజా దీపావళి టపాకాయ పేల్చటమేనని పరిహాసించారు.

ఆ మాత్రం చేసిన దానికైనా కీర్తి ఎవరికి దక్కాలి?

ఎప్పట్నించో తయారై సిద్ధంగావున్న ఈ బాంబును నేడు

### సంపాదకీయం





**రా**ష్ట్రంలో నేడు కార్మికవర్గం ఎదుర్కొంటున్న వివిధ సమస్యలకు కారణం నూతన ఆర్థిక విధానాలు. తాజాగా ప్రపంచబ్యాంకు అప్పు పేరుతో నేడు ప్రైవేటీకరణ, పోస్టుల రద్దు, అనేక ప్రభుత్వ కంపెనీల మూసివేత, కార్మికుల తొలగింపు వంటివి యధేచ్ఛగా సాగిపోతున్నాయి.

ఈ విధానాలపై వివిధ కార్మిక, ఉద్యోగ సంఘాల ఆధ్వర్యంలో పోరాటాలు విడివిడిగా సాగుతున్నాయి. కార్మికులకు సమస్య మూలకారణాన్ని వివరించి వారిని సమైక్య పోరాటాలలోకి దించవల్సిన సమయం వచ్చిందని, అందుకు అన్ని సంఘాలు ముందుకు రావాలని మే 14, 15 తేదీల్లో హైదరాబాద్‌లో జరిగిన సి.ఐ.టి.యు. రాష్ట్ర కౌన్సిల్ పిలుపునిచ్చింది. ఈ మేరకు ఒక తీర్మానాన్ని కూడా ఆమోదించి ఆ ఐక్యత సాధించేందుకు అన్ని చర్యలు చేపట్టాలని నిర్ణయించింది.

ఈనెల 15 నుండి ప్రారంభమౌతున్న వ్యవసాయ కార్మికోద్యమంలో కార్మికవర్గాన్ని పెద్దఎత్తున ప్రత్యక్ష పాత్ర వహించేలా చేయాలని, గ్రామ సేవకుల సమస్యపై రాష్ట్ర వ్యాపిత ఆందోళన చేయాలని, శ్రామిక మహిళల సమస్యలపై ఆగస్టులో విస్తృత ఆందోళన నిర్వహించాలని,

# రాష్ట్రంలో ఐక్య ఉద్యమ

సి.ఐ.టి.యు. రాష్ట్ర

ఈ రాష్ట్ర కౌన్సిల్ కర్తవ్యాలు రూపొందించుకొంది. కొత్తగా వచ్చిన కార్యకర్తల తర్ఫీదు కొరకు మే 27 నుండి 31 వరకు వరంగల్‌లో రాష్ట్ర పాఠశాల జరపాలని, ఢిల్లీలో నిర్మిస్తున్న సి.ఐ.టి.యు. అఖిల భారత కేంద్ర కార్యాలయం కా॥బి.టి.ఆర్.భవన్ కు రాష్ట్రంలోని కార్మికులనుండి సెప్టెంబర్, అక్టోబర్ మాసాల్లో నిధి వసూలు చేయాలని రాష్ట్ర కౌన్సిల్ నిర్ణయించింది. ఈ కర్తవ్యాల నిర్వహణకు అన్ని స్థాయిల్లోని కమిటీలు, బాధ్యులు తగిన శ్రద్ధ వహించాలని పిలుపునిచ్చింది.

గత కౌన్సిల్ సమావేశం అనంతరం రాష్ట్రంలో సి.ఐ.టి.యు. అనేక కార్యక్రమాలు నిర్వహించింది. వచ్చిన అవకాశాలన్నిటినీ ఉపయోగించుకుని మనం రాష్ట్ర వ్యాప్తంగా విస్తరించేందుకు కృషి చేశాం. మధ్యతరగతి ఉద్యోగులు, మున్సిపల్, వర్కచార్జిడ్ ఉద్యోగులు, శ్రామిక మహిళలు, బీడీ, ఎడ్యుల్,

పోస్టల్ ఇ.డి. ఉద్యోగులు తదితర రంగాలపై ప్రత్యేక చర్య జరిపి కర్తవ్యాలను రూపొందించుకున్నాం. ఆర్.టి.సి., అంగన్ వాడీ రంగాలలో బలపడడానికి కృషి చేశాం. ఆందోళన, ప్రచార, నిర్మాణ కార్యక్రమాలను సమతూకంలో నిర్వహించేందుకు ప్రయత్నం చేశాం. విస్తరణకు అవసరమైన నిర్మాణ ఏర్పాట్లపై, కార్యకర్తల కేటాయింపుపై రాష్ట్ర కమిటీ చర్చించి నిర్ణయాలు చేసింది. ఈ కాలంలో 'కార్మికలోకం' సర్క్యులేషన్, నాణ్యత పెంచడానికి ప్రయత్నం జరిగింది.

పార్లమెంట్ ఎన్నికలలో మన కృషి కూడా ఇదే వరవడిలో కొనసాగాలని రాష్ట్ర కమిటీ నిర్ణయించింది. ఇప్పటివరకు సంబంధంలేని పరిశ్రమలలోనికి, పారిశ్రామిక కేంద్రాలలోనికి, ఎస్.సి., ఎస్.టి. మైనారిటీలు తదితర బలహీన వర్గాలలోనికి, అనంశుజాతీయతరంగ కార్మికులలోనికి, సి.ఐ.టి.యు. విధానాలను ఈ సందర్భంగా

జ.జె.పి.సర్కారు పరీక్షలు జరిపింది. ఆ విషయం గత ప్రధానులు కొందరు పేర్కొన్న విషయం గమనార్హం.

"Fools walk on the land where angels fear to tread" అన్న సామెతను జ.జె.పి. సర్కారు నిజం చేసింది.

ఆయితే ఎందుకు చేసిందనేది మరో విలువైన ప్రశ్న దీనికి 2 స్పష్టమైన సమాధానాలు కన్నడుతున్నాయి.

నేడు మీడియాలో సాగుతున్న ప్రచారం ఇక మన దేశం సి.టి.బి.టి. పైసంతకం చేయొచ్చని, క్లింటన్ మహాశయుడు కూడా అదే ఆశాభావం వ్యక్తం చేసినట్లు వత్తికా వార్తలు తెల్పుతున్నాయి.

కొన్ని దేశాలు అణ్ణస్త్రాలు లేదా అన్ని అస్త్రాలు కలిపుండి మిగిలిన దేశాలన్నింటినీ అణ్ణస్త్రాలు ఉత్పత్తి చేయకుండా ఆంక్షలు విధించేదే సమగ్ర అణుపరీక్షల నిషేధ చట్టం (Comprehensive Test Ban Treaty) దీన్ని మొదట్లోని మనదేశం ఎదిరిస్తున్నది. అత్తరక్షణకై అవసరమైతే అణ్ణాయుధాలు తయారుచేసే హక్కు కలిపుండాలని భావించే గత ప్రధానులంతా ఆ వైఖరి చేపట్టారు. కాని రోజు రోజుకీ సామ్రాజ్యవాద వత్తిళ్ళు, విదేశీ గుత్త కంపెనీల వత్తిళ్ళు ఆర్థిక రంగంలో పెరుగుతుండటంతో ఏదో ఒక సాకుతో సి.టి.బి.టి. పైసంతకం చేయడానికి రంగం సిద్ధమైంది. బహుశా

ఇదొక కారణం.

రెండవది రాజకీయ కారణం. ఈ అణుపరీక్షలను జ.జె.పి. రాజకీయంగా లబ్ధిపొందడానికి వాడుకుంటున్నది. లేకుంటే "ముక్కంటికి కూడా తెలియకుండా పరీక్షలు జరిపాం" అని చెప్పుకుంటున్న సర్కార్ పరీక్షలు జరిగిన గంటలో 'ఆర్గనైజర్' (ఆర్.ఎన్.ఎన్.వత్తిక) ఈ వార్తతో ఎట్లా వెలువడిందో చెప్పగలదా?

పోఖ్రాన్‌లో 'శక్తిపేర్' నిర్మిస్తామని, "ఈ అణు పరీక్షతో హిందూ సింహం జూలు విదిలించిందని" ఐ.హెచ్.పి., ఆర్.ఎన్.ఎన్.లు పేర్కొనడాన్ని బట్టి దీన్ని కూడా మత సమస్యగా మలచడానికి జ.జె.పి. ప్రయత్నిస్తున్నదని అర్థం అవుతుంది.

తాత్కాలికంగా ప్రజల దృష్టిని రోజువారీ సమస్య నుండి మరల్చటం, తన కిబిడీ మంత్రివర్గంలో తలనొప్పిల్నిండి ఉపశమనం పొందటం ఈ అణు పరీక్షల అంతరార్థం.

అందుకే కార్మికవర్గం అప్రమత్తమై ఈ జమ్మిక్కులను బహిర్గతం చేయాలి. అసలు సమస్యనుండి కేంద్ర రాష్ట్ర పాలకులు ప్రజల్ని తప్పుదారికి మళ్ళించకుండా చైతన్యవంశంగా అడ్డుకోవాలి.



# నిర్మాణానికి కదలండి

## కొన్సిల్ పిలుపు

తీసుకుని వెళ్ళేందుకు కృషి జరిగింది. రాష్ట్రంలోని కార్మికుల ప్రధాన సమస్యలపై ఏప్రిల్ 16న నిర్వహించిన పికెటింగ్‌ల సందర్భంగా కూడా ఇదే పద్ధతి కొనసాగించే ప్రయత్నం జరిగింది.

రాష్ట్ర స్థాయి కార్యక్రమాలేకాక, దాదాపు అన్ని జిల్లాలలో స్థానిక సమస్యలపై అనేక ఆందోళనలు, సుదీర్ఘ పోరాటాలు జరిగాయి. పెరుగుతున్న యజమానుల, పోలీసుల దాడులను తట్టుకుంటూ, అనేక జిల్లాలలో పోరాటాలు నిర్వహించారు. ఈ కార్యక్రమాలు మనకెన్నో విలువైన అనుభవాలను ఇచ్చాయి. ఉద్యోగులలో, కార్మికులలో మన సంబంధాలు, పలుకుబడి, ప్రతిష్ఠ పెరగడానికి దోహదం చేశాయి.

ఈ కాలంలో రాష్ట్ర కమిటీ 9 సార్లు సమావేశమై, అనుభవాలను సమీక్షించి కర్తవ్యాలను రూపొందించింది. 5 సార్లు ఆఫీస్ బేరర్స్ సమావేశాలు జరిగాయి. రాష్ట్ర కేంద్రంలో అందుబాటులో ఉన్న ఆఫీస్ బేరర్లు రెగ్యులర్ గా సంప్రదించుకోవడం జరుగుతున్నది.

గత కొన్ని అనంతరం వివిధ రంగాలలో జరిగిన కృషిని క్లుప్తంగా సమీక్షించుకుని, మారిన పరిస్థితుల నేపథ్యంలో మన కర్తవ్యాలను రూపొందించుకోవాలి.

**విద్యుత్ రంగం:** పునర్వ్యవస్థీకరణ పేరిట విద్యుత్ బోర్డును ముక్కలు చేసి ప్రైవేటీకరించాలన్న రాష్ట్ర ప్రభుత్వ నిర్ణయాన్ని మొదటి నుండి వ్యతిరేకిస్తూ మనం చేపట్టిన కార్యక్రమాల వలన విద్యుత్ ఉద్యోగులలో మనకు మంచి గుర్తింపు లభించింది.

ఒక క్రమ పద్ధతిలో 'ఆందోళన' కొనసాగిస్తే మంచి ఫలితాలు వస్తాయనే దానికి విద్యుత్ రంగంలో చేసిన కృషి తార్కాణం.

1997లో ప్రపంచ బ్యాంకు విధానాలు బహిర్గతంకాగానే వాటికి వ్యతిరేకంగా విద్యుత్ ఉద్యోగులను ఎడ్యుకేట్ చేస్తూ ఆందోళన ప్రారంభించాము. పోరాటం

ప్రారంభించనందుకు జె.సి.ఎ.ను విమర్శించాము. ఇందుకు కరపత్రాలు, బుక్ లెట్స్ పాటు జె.సి.ఎ. నాయకులకు రాసిన బహిరంగ లేఖలు ఎంతగానో ఉపయోగపడ్డాయి. జె.సి.ఎ. మనల్ని ఆహ్వానించకున్నా అన్ని పోరాటాల్లోనూ మన యు.ఇ.ఇ.యు. పాల్గొన్నది. చివరి నిమిషంలో జె.సి.ఎ. ప్రకటించిన పోరాటం విరమిస్తే మనం దాన్ని కొనసాగించటంతో ఉద్యోగుల్లో ప్రైవేటీకరణపై ఉన్న వ్యతిరేకతకు మనం జీవం పోసినవారమయ్యాం. ఇవన్నీ చేస్తూనే రాష్ట్రంలోని అన్ని జిల్లాల్లో విద్యుత్ ప్రైవేటీకరణకు వ్యతిరేకంగా మనం సదస్సులు, సెమినార్లు జరిపాం. సంస్కరణల ప్రమాదాన్ని వివరించటం, అందుకు కారణమైన ప్రభుత్వంపై ప్రధాన దాడి ఎక్కువెట్టడం, పోరాట ఆవశ్యకతను నొక్కి చెప్పటం, అందుకు సిద్ధపడని జె.సి.ఎ. నాయకత్వాన్ని విమర్శించటం అనే వైఖరి విద్యుత్ రంగంలో మంచి డివిడెండ్లు ఇస్తున్నది. నెల్లూరు, గుంటూరు, చిత్తూరు, విశాఖ, తూర్పుగోదావరి, ప్రకాశం, ఖమ్మం జిల్లాల్లో సుమారు 400-500 మంది శాశ్వత కార్మికులు ఇతర సంఘాల నుండి మన యూనియన్ లో చేరారు. 97 జులైలో తలపెట్టిన సమ్మెకు జె.సి.ఎ. ద్రోహం చేస్తే తూ.గోదావరి, ఆదిలాబాద్ లో తిరుగుబాటు జరిగి మనల్ని ఆశ్రయించారు. ఆ విధంగా కార్మికుల మధ్య ఐక్యతకు మంచి ప్రాతిపదిక ఏర్పడింది. గత ఆగస్టు సమ్మెలోగాని, మొన్నటి సమ్మె సందర్భంగాగాని అనేక జిల్లాల్లో స్థానిక సి.ఐ.టి.యు. కార్యాలయాలనుండి 1104 తన కార్యకలాపాలు కొనసాగించింది.

విద్యుత్ రంగంలో ప్రైవేటీకరణకు వ్యతిరేకంగా రెండు దఫాలు ఉద్యోగులు సమ్మె చేయడం గొప్ప విషయం. అందులో సంస్కరణ వాద సంఘాలు ప్రబలంగా ఉన్న సంస్థల్లో సమ్మె జరగడం గమనించతగిన విషయం. సరైన ఎత్తుగడలతో, కార్మికులను చైతన్యపరిస్తే సంస్కరణ వాద నాయకులు సైతం ఇష్టం

లేక పోయినా పోరాటాలలోకి ఈడ్వబడతారనే దానికి విద్యుత్ రంగం మంచి ఉదాహరణ.

ఈ కాలంలో మన యూనియన్ ను కొత్త నాయకత్వంతో పునరుద్ధరించాం. 97 జూన్ 21, 22 తేదీల్లో జరిగిన వర్క్ షాపులో ఈ మార్పు జరిగింది. యూనియన్ ను ప్రజాతంత్రయుతంగా వనిచేయించే ప్రయత్నం జరుగుతున్నది.

కొత్తగా వచ్చిన సంబంధాలకు 97 నవంబర్ 8, 9 తేదీల్లో వి.టి.పి.ఎన్.లో క్లాసు, జిల్లా స్థాయి నాయకులకు 98 జనవరిలో విశాఖపట్నంలో క్లాసు జరిగాయి. 1998న సంవత్సరానికి ఒక పథకం రూపొందించుకుని కృషి సాగుతున్నది.

2. ఆర్.టి.సి. : ఆర్.టి.సి.లో బలపడడానికి, రాష్ట్ర వ్యాప్త శక్తిగా అభివృద్ధి చెందడానికి వీలుగా 2 సంవత్సరాల ప్లాన్ రూపొందించుకుని కృషి చేయాలని నిర్ణయించాం. అందుకు అన్ని జిల్లాలలోనూ ఆర్.టి.సి. రంగానికి ప్రత్యేక బాధ్యులను కేటాయించాలని నిర్ణయించాం.

గుర్తింపు ఎన్నికలలో ఎంప్లాయిస్ యూనియన్ తో కలిసి పోటీ చేయటం, ఆర్.టి.సి. ప్రైవేటీకరణకు, అద్దె బస్సులకు వ్యతిరేకంగా ఆందోళన చేయటం మొ॥న వాటి ద్వారా విస్తరణకు కృషి చేశాం. అద్దె బస్సులకు వ్యతిరేకంగా సుమారు 50,000 కరపత్రాలు వేశాం. రాష్ట్ర వ్యాప్తంగా సదస్సులు నిర్వహించాం. ఈ అంశంపై ఎన్.ఎం.యు., ఇ.యు.లలో ఐక్యకారాచరణకు కృషి చేశాం. ఎంప్లాయిస్ యూనియన్ కొంతవరకు కలిసేపచ్చింది. ప్రైవేటీకరణకు వ్యతిరేకంగా అనేక జిల్లాలలో సదస్సులు జరిగాయి.

ఎక్స్ గ్రేషియా తదితర సమస్యలపై ఎన్.ఎం.యు. చేయతలపెట్టిన సమ్మె సందర్భంగా ఆ యూనియన్ ఏకపక్ష ప్రకటన సరికాదని చెప్పూనే సమ్మెకు మద్దతు ప్రకటించాం. ఇ.యు.ను కూడా సమ్మెలో పాల్గొనమని కోరినప్పటివకీ అంగీకరించలేదు. ఈ సందర్భంగా మన వైఖరిని వివరిస్తూ కరపత్రాలు వేశాం.

ఈ ఐక్య కార్యాచరణల ద్వారా ఇతర యూనియన్ ల వెనకనున్న కార్మికులలోనికి, కార్యకర్తలలోనికి చొచ్చుకునిపోయేందుకు కృషి జరిగింది. పోరాటాల యెడల, కార్మికుల హక్కుల రక్షణ



యెడల మన వైఖరిపై మంచి స్పందన ఉన్నది. కొన్ని జిల్లాల్లో మన ఎస్.డబ్ల్యు.ఎఫ్.లో పెద్ద సంఖ్యలో కార్మికులు చేరారు. కర్నూలులో డ్రైవర్ల సదస్సు, నెల్లూరులో మెకానిక్ల సదస్సు జయప్రదంగా నిర్వహించాం.

97 ఫిబ్రవరి 26-28 తేదీలలో విజయవాడలో క్యాడర్ క్లాసు జరిగింది. 22 జిల్లాలు, 111 డిపోల నుండి 334 మంది పాల్గొన్నారు. ఆగస్టు 12-13, డిసెంబరు 9-10 తేదీలలో హైదరాబాద్ లో కొత్త సంబంధాలకు క్లాసులు జరిగాయి. ఈ క్లాసులలో 177 మంది పాల్గొన్నారు.

6 జిల్లాల నుండి తగిన ప్రాతినిధ్యం లేదు.

మాక్స్ క్యాబ్లను స్టేజి క్యారియర్లుగా అనుమతిస్తూ ప్రభుత్వం తీసుకున్న నిర్ణయం ఆర్.టి.సి. ప్రైవేటీకరణకు మార్గం సుగమం చేస్తుందని ఆర్.టి.సి.లోని అన్ని ప్రధాన యూనియన్లతో ఏర్పాటైన ఆర్.టి.సి. పరిరక్షణ సమితిలో మనం చురుకైన పాత్ర నిర్వహించాం. సి.ఐ.టి.యు.గా మనం వారి నిరవధిక సమ్మె పోరాటానికి మద్దతు ప్రకటించి, అన్ని జిల్లాలలోనూ సమ్మెకు మద్దతుగా పత్రికా ప్రకటనలు, కరపత్రాలు పంపడం, వారి సభలలో పాల్గొనడం ద్వారా సంఘీభావం తెలియచేశాం.

కాని ఈ పరిరక్షణ కమిటీ సాధారణ కార్మికులను సమ్మెకు సిద్ధం చేసుకోలేదు. క్రింది స్థాయిలో ఉమ్మడి జనరల్ బాడీలు, రాష్ట్ర నాయకుల సమిష్టిటూర్లుగాని, సమ్మె కమిటీలు వేయడంగాని ఎస్.డబ్ల్యు.ఎఫ్. పదేపదే కోరినా జరగలేదు. సాధారణ కార్మికులు ప్రేక్షకులుగా మిగిలిపోయిన ఈ పోరాటాన్ని ఎట్టి నిర్దిష్ట హామీలు లేకుండానే విరమింపచేయటంలో ప్రభుత్వం విజయవంతమైంది. ఎస్.డబ్ల్యు.ఎఫ్. తన అభ్యంతరాలను తెలియచేసి ఒప్పందంపై సంతకాలు చేయడానికి నిరాకరించింది.

3. అంగన్ వాడీ : 1996 జూన్-జూలై నెలలలో ప్రాజెక్టుల ప్రైవేటీకరణకు వ్యతిరేకంగా 3 దశలుగా జరిగిన ఆందోళనలో 151 ప్రాజెక్టులలోని 24,250 మందికిపైగా పాల్గొన్నారు. మన ఆందోళన ఫలితంగా ప్రైవేటీకరణ తాత్కాలికంగా నిలుపుచేశారు. వేతనాలు తదితర డిమాండ్లపై అఖిలభారత పిలుపులో భాగంగా 1996 నవంబర్ 28న హైదరాబాద్ లో జరిగిన రాష్ట్ర ప్రదర్శనలో

10,000 మందికిపైగా పాల్గొన్నారు. 1997 జనవరి 31న దేశ వ్యాప్త సమ్మెలో భాగంగా మన రాష్ట్రంలో సమ్మె అన్ని జిల్లాలలో జరిగింది. ఈ కార్యక్రమాల సందర్భంగా అన్ని ప్రాజెక్టులలోని అన్ని సెక్షన్లకు విస్తరించేందుకు ప్రయత్నం చేశాము.

అంగన్ వాడీ ఉద్యోగుల నిర్దిష్ట సమస్యలను అధ్యయనం చేసేందుకు 1997 మేలో సర్వే ద్వారా ప్రయత్నం చేశాం. గిరిజన ప్రాజెక్టులలోని అంగన్ వాడీ ఉద్యోగినుల సమావేశం 98 జనవరిలో ఖమ్మం జిల్లా చింతూరులో జరిగింది. 82 మంది పాల్గొన్నారు. 1996 ఫిబ్రవరి, జూన్ నెలలలో ఆందోళనల ద్వారా వచ్చిన పలుకుబడిని సంఘటితం చేసుకునేందుకు 96లో జోనల్, ప్రాజెక్టు క్లాసులు నిర్వహించాం. ప్రాజెక్టు క్లాసులలో సుమారు 8,000 మందికి, డిసెంబరులో నిడదవోలులో 190 మందికి 5 రోజుల రాష్ట్ర క్లాసులు జరిగాయి. ఈ క్లాసులలో సరిగా ప్రాతినిధ్యంలేని ప్రాజెక్టులకు 5 రోజుల జోనల్ క్లాసులు మే, జూన్ నెలలలో జరుగుతాయి. ఖమ్మం జిల్లా తెల్లారుపల్లిలో మే నెల 27 నుండి 31 వరకు దక్షిణకోస్తా జిల్లాలకు, కర్నూలులో రాయలసీమ జిల్లాలకు (మే 27 నుండి 31 వరకు) జోనల్ క్లాసులు జరుగుతాయి.

96లో సభ్యత్వం 19,062, 97లో 23,082గా ఉంది.

ఇవిగాక మధ్యతరగతి ఉద్యోగులు, గ్రామ సేవకులు, వైద్య ఉద్యోగులు, బొగ్గు, బీడీ, మున్సిపల్ రంగాల కార్మికుల సమస్యలపై కృషి జరిగింది.

కేంద్ర, రాష్ట్ర ప్రభుత్వోద్యోగులు, ఇన్సూరెన్స్, బ్యాంకు, పోస్టల్, టెలికం, ఉద్యోగుల్లో సి.ఐ.టి.యు. ప్రతిష్టను బాగా పెంచుకోగలిగాం. బోనస్ సీలింగ్ ఎత్తివేత, పే కమిషన్ సిఫార్సుల అమలు, వృత్తిపన్ను వంటి సమస్యల నుండి ప్రైవేటీకరణ వరకు మధ్యతరగతి ఉద్యోగులు చేసిన ప్రతి పోరాటాన్ని మనం బలపరిచిన ఫలితమే పెరిగిన ప్రతిష్టకు కారణం.

రాష్ట్రమంతా విస్తరించి ముఖ్యంగా సమాజంలోని అట్టడుగువర్గాల ప్రజలు కేంద్రీకరించి ఉన్న రంగం గ్రామ సేవకులు. వారి సమ్మె సందర్భంగా జోక్యం చేసుకొని నేడు ఈ గ్రామ సేవకుల్లో ఎంతో ప్రతిష్ట పలుకుబడిని సి.ఐ.టి.యు. సంపాదించింది.

ఈ కాలంలో ఎ.పి.మెడికల్ అండ్ హెల్త్ వైద్య విధాన పరిషత్ ఎంప్లాయిస్ యూనియన్ సి.ఐ.టి.యు.కు అనుబంధంగా ఏర్పడింది. 15 జిల్లాల్లో నేడు దీని బ్రాంచీలు ఏర్పాటై ఉన్నాయి. ప్రాథమిక ఆరోగ్య కేంద్రాల ప్రైవేటీకరణ వంటి అంశాలపై మనం చేసిన కృషివల్ల ఇంకా అనేక జిల్లాల్లో ఆ ఉద్యోగులతో సంబంధాలొచ్చాయి. ప్రైవేటు విద్యాసంస్థల్లో కూడా రాష్ట్ర యూనియన్ రిజిస్ట్రేషన్ చేసి కృషి సాగిస్తున్నాము.

4. ఏప్రిల్ 16 పికెటింగ్లు: ప్రైవేటీకరణ, మూసీవేతలు, లాకౌట్లు, కనీసవేతనాల నిర్ణయం తదితర ఉద్యోగులు, కార్మికులు ఎదుర్కొంటున్న ఏడు ప్రధాన సమస్యలపై రాష్ట్ర వ్యాప్తంగా ఆందోళన తీవ్రతరం చేయాలని మనం నిర్ణయించాము. అందుకు మనం స్వతంత్రంగా విస్తృత ప్రచారం చేయాలని, జిల్లా కలెక్టర్ల కార్యాలయాలను పికెటింగ్ చేయాలని, ఇతర కార్మిక సంఘాలు కలిసి వచ్చినట్లయితే, 1 రోజు రాష్ట్ర వ్యాప్త సమ్మెచేయాలని నిర్ణయించాం. మన స్వతంత్ర కార్యచరణలో భాగంగా రాష్ట్ర సెంటర్ నుండి 22 రకాల కరపత్రాల నమూనాలు పంపించడం జరిగింది. కొన్ని జిల్లాలలో ఇది కాక ఇంకా అదనంగా కొన్ని రకాల కరపత్రాలు వేశారు. రాష్ట్ర సెంటర్ నుండి 25,000 బుక్లెట్స్ 10,000 పోస్టర్లు వేశాము.

ఈ కార్యక్రమం చిత్తూరు మినహా రాష్ట్ర మంతటా బాగా జరిగింది.

దాదాపు అన్ని జిల్లాలలో పికెటింగ్ కు తగిన సన్నాహాలు జరిగాయి. జిల్లా, డివిజన్ కమిటీలు, యూనియన్ల కమిటీల సమావేశాలు ఎక్కువ జిల్లాలలో జరిగాయి. జనరల్ బాడీ సమావేశాలు, గేట్ మీటింగ్లు జరిగాయి. అనేక జిల్లాలలో మన యూనియన్లున్న పరిశ్రమలలోనే కాక ఇతర పరిశ్రమలలో, మన యూనియన్లో లేని కార్మికులలో జనరల్ బాడీలు జరిపారు. మహబూబ్ నగర్, వరంగల్ తదితర జిల్లాలలో సైకిల్ ర్యాలీలు జరిపారు. వివిధ కేంద్రాల నుండి, రంగాల నుండి పత్రికా ప్రకటనలు, ప్రెస్ మీట్స్ ద్వారా బాగా ప్రచారం జరిగింది. కార్యక్రమం సందర్భంగా కొత్త సెక్షన్స్ లో కూడా సంబంధాలేర్పడ్డాయి.

ఉదాహరణకు విశాఖ జిల్లాలో ఇంటిపని చేసే మహిళలు, గుంటూరులో వంటమాస్టర్స్ వంటి వారు కరపత్రాలు చూసి



పికెటింగ్లో పాల్గొని, మన నాయకత్వంలో సంఘాలు ఏర్పాటు చేసుకునేందుకు ముందుకు వచ్చారు. ఇతర జిల్లాలలో కూడా కొత్త యూనియన్లు ఏర్పాటు చేసే అవకాశం వచ్చింది. సమాచారం అందిన మేరకు రాష్ట్రంలో కరపత్రాలు పంచారు. పికెటింగ్లో సుమారు 60 వేల మంది పాల్గొన్నారు. అనేక మంది అరెస్టయ్యారు. వరంగల్, అనంతపురం జిల్లాలలో లాఠీఛార్జీ జరిగినా కార్మికులు పికెటింగ్లో పాల్గొన్నారు. అనేక జిల్లాలలో అంగన్వాడీ ఉద్యోగులతో సహా మహిళలు పెద్ద సంఖ్యలో పికెటింగ్లో పాల్గొన్నారు.

ఈ సందర్భంగా వివిధ జిల్లాలలో కార్యకర్తలను గుర్తించి, వారిని అభివృద్ధి చేసుకుంటానికి ప్రయత్నం చేయాలి.

5. పెన్షన్: ప్రభుత్వ పెన్షన్ స్కీంపై అఖిలభారత పిలుపులను అమలుచేయడానికి ప్రయత్నం బాగా జరిగింది. పెన్షన్ కార్యక్రమం సందర్భంగా భారీ, మధ్యతరహా పరిశ్రమలలో కేంద్రీకరించి కృషి చేయాలని అనుకున్నాం. ఆమేరకు హైదరాబాద్, శ్రీకాకుళం, విజయనగరం, కృష్ణా మొదలయిన జిల్లాల్లో మంచి కృషి జరిగింది.

10,000 బుక్లెట్స్ అమ్మాయి. '97 సెప్టెంబర్ 2న ఢిల్లీలో జరిగిన ప్రదర్శనలో మన రాష్ట్రం నుండి సుమారు వెయ్యి మంది పాల్గొన్నారు.

పెన్షన్ కార్యక్రమం సందర్భంగా భారీ మధ్యతరహా పరిశ్రమలలో ఏర్పడిన సంబంధాలకు '97 నవంబర్లో హైదరాబాద్లో రాష్ట్ర క్లాసు నిర్వహించాం.

6. కార్మిక కర్షక ఐక్యత: '96 సంవత్సరంలో వ్యవసాయ కార్మికుల కూలీ పోరాటాలకు సంఘీభావంగా కరపత్రాలు పంచాము. సుమారు రు.75,000 నిధి వసూలు చేసి ఇచ్చాము. '97లో కరపత్రాలు, నిధితోపాటు ప్రత్యక్షంగా మద్దతు తెలపాలని నిర్ణయించాం. సి.ఐ.టి.యు. కార్యకర్తలు అన్ని జిల్లాలలో దాదాపు నెలరోజులు గ్రామాలలో వ్యవసాయ కార్మికపోరాటాలలో పాల్గొన్నారు. మెదక్, అనంతపురం, చిత్తూరు జిల్లాలలో సి.ఐ.టి.యు. జిల్లాకమిటీలే వ్యవసాయ కార్మిక సదస్సులు నిర్వహించాయి.

7. సంఘీభావ కార్యక్రమాలు: గిరిజనుల పోరాటానికి మద్దతుగా కరపత్రాలు వేసి పంచాము. బొంబాయిలో దళితులపై జరిగిన మారణకాండకు వ్యతిరేకంగా కరపత్రం ద్వారా ప్రచారం చేశాం.

8. కార్మికలోకం: కార్మికలోకం నాణ్యత మెరుగుపరచి, సర్క్యులేషన్ పెంచడానికి కృషి జరిగింది. '97 సెప్టెంబర్ 7-8తేదీలలో విజయవాడలో వర్క్ షాప్ జరిగింది. 16 జిల్లాల నుండి 45మంది పాల్గొన్నారు. రాష్ట్ర సెంటర్లోనూ జిల్లాలలోనూ కార్మికలోకానికి ప్రత్యేక బాధ్యులను కేటాయించాలని నిర్ణయించాం. రాష్ట్ర సెంటర్లో కేటాయించడం జరిగింది. అనేక జిల్లాలు ఇంకా బాధ్యులను కేటాయించాలి.

గత కౌన్సిల్ నాటికి ఉన్న సర్క్యులేషన్ 50 శాతం పెరిగింది. సర్క్యులేషన్ పెంచడంలో వివిధ జిల్లాల కృషి హెచ్చుతగ్గులతో కూడుకుని ఉంది. వార్తలు రెగ్యులర్గా పంపే యంత్రాంగం అన్ని జిల్లాల్లో నిర్మాణం కాలేదు. వివిధ ఆందోళనలు, పోరాటాలు, అనుభవాల్ని ఆయా కమిటీలు సమీక్షల రూపంలో పంపితే ఉపయోగకరంగా ఉండగలదు.

9. శ్రామిక మహిళలు: ఈ కాలంలో శ్రామిక మహిళలలో కృషి కొంతవరకు పెరిగింది. నర్సులకు కన్యత్వ పరీక్షలకు నిరసనగా విశాఖపట్నంలో కరపత్రాలు వేసి పంచారు. హైదరాబాద్లో పోలీస్ హాసింగ్ కార్పొరేషన్ ఉద్యోగినిపై ఉన్నతాధికారి లైంగిక వేధింపులకు వ్యతిరేకంగా జరిగిన ఆందోళనకు నగర శ్రామిక మహిళా సమన్వయ కమిటీ నాయకత్వం వహించింది. హైదరాబాద్లో ఎన్నికల సందర్భంగానూ, 33శాతం రిజర్వేషన్ కోసం మహిళా సంఘంతో కలిసి సదస్సు నిర్వహించారు. పశ్చిమగోదావరి జిల్లా ఏలూరులో శ్రామిక మహిళల సమావేశం, లేసు మహిళల సమావేశం జరిగాయి. ఖమ్మం పట్టణంలో శ్రామిక మహిళల అంతర్జాతీయ మహిళా దినోత్సవం సందర్భంగా శ్రామిక మహిళల సమావేశం జరిపారు.

మరింత సమన్వయంతోనూ, ప్రణాళికబద్ధంగానూ అన్ని జిల్లాలలో శ్రామిక మహిళల కృషిచేయాలి.

10. రాజకీయవిద్య: ఈ కాలంలో రాష్ట్ర వ్యాపితంగా రాజకీయవిద్యకు ఎక్కువ ప్రాధాన్యత ఇవ్వబడింది. కొత్తగా అభివృద్ధి అవుతున్న కార్యకర్తలకు 3సార్లు, అంగన్వాడీ కార్యకర్తలకు 2సార్లు, మధ్యతరగతి ఉద్యోగులకు ఒకసారి, భారీ మధ్యతరహా పరిశ్రమల కార్మికులకు ఒకసారి, మున్సిపల్ కార్మికులకు ఒకసారి, వర్క్ ఛార్జిడ్ ఉద్యోగులకు

ఒకసారి క్లాసులు జరిగాయి. ఇవిగాక ఆర్.టి.సి. కార్మికులకు 3సార్లు, విద్యుత్ కార్మికులకు 2సార్లు, రైల్వే, భవన నిర్మాణ కార్మికులకు ఒకసారి, ప్యాక్టరీ, ప్రాజెక్టుస్థాయిలోను, పట్టణ, ప్రాంతీయ, జిల్లా స్థాయిలోను అనేక పాఠశాలలు జరిగాయి. వీటితోపాటు అనేక జిల్లాల్లో రంగాలవారి, పరిశ్రమల వారి జరిగిన పిక్నిక్లో వందలాది కార్మికులు పాల్గొన్నారు. విద్యుత్, అంగన్వాడీ, బీడీ రంగాల్లో రాష్ట్ర వర్క్ షాపులు జరిగాయి.

రాష్ట్రవ్యాపిత పాఠశాలలకు హాజరు

1. సి.ఐ.టి.యు. క్యాడర్ క్లాసులు
- (ఎ) జగ్గయ్యపేట-380
- (బి) విజయవాడ-268
2. మధ్యతరగతి-511
3. అంగన్వాడీ (2సార్లు)-378
4. భారీ మధ్యతరగతి పరిశ్రమలు-257
5. ఆర్టీసి (3సార్లు)-512
6. విద్యుత్ (2 సార్లు)-160
7. రైల్వే-45
8. భవన నిర్మాణం-160
9. మున్సిపల్-200
10. వర్క్ ఛార్జిడ్-180
11. పబ్లిక్ సెక్టార్-99

11. ఇతర కార్యక్రమాలు: రాష్ట్ర పిలుపులే కాక ఈ కాలంలో అనేక స్థానిక సమస్యలపై ఆందోళనలూ, సమ్మెలూ, ఒప్పందాలూ జరిగాయి. ఆందోళనలు దీర్ఘకాలంపాటు కొనసాగించవలసి రావడం, యాజమాన్యాల మొండివైఖరి, దాడులు, కార్మిక సమస్యలలో పోలీసులు జోక్యం ఈ కాలంలో పెరిగాయి.

శ్రీకాకుళం జిల్లాలో మిడ్ వెస్ట్ ఐరన్ అండ్ స్టీల్, వాసవి జాట్ మిల్లు, వెంకట బాలాజీ జాట్, విజయవాడలో హోటల్ ఐలాపురం ఆందోళన, హైదరాబాద్లో కిట్టిస్ట్రీట్ కార్మికుల పోరాటం మొ॥నవి దీనిని విదితం చేస్తున్నాయి.

12. మేడే: సామ్రాజ్యవాద ప్రయోజనాలను కాపాడే ప్రపంచబ్యాంక్, ఐ.ఎం.ఎఫ్., ఆదేశిత కేంద్ర రాష్ట్ర ప్రభుత్వాల ఆర్థిక విధానాలకు, మతోన్మాద ప్రమాదాలకు వ్యతిరేకంగా మేడే ప్రదర్శనలు జరపాలని మనం నిర్ణయించాం. పూర్తి సమాచారం లభ్యం కానప్పటికీ, అన్ని జిల్లాలలో మేడే ప్రదర్శనలు నిర్వహించారు.



అనేక జిల్లాల్లో విద్యుత్ చట్టంకు నిరసనగా ప్రదర్శనలు నిర్వహించబడ్డాయి.

13. యాన్యువల్ రిటర్న్స్: 1996 సంవత్సరం మనం కేంద్రానికి చెల్లించిన సభ్యత్వం, ట్రేడ్ యూనియన్ల వెరిఫికేషన్ జరుగనున్నందున యాన్యువల్ రిటర్న్స్ సక్రమంగా సకాలంలో పంపించాలి. '97 సభ్యత్వం జూన్ నెలలోగా పంపించాలి. అందుకు అవసరమైన యంత్రాంగాన్ని ఏర్పాటు చేసుకోవాలని గతంలో నిర్ణయించాం. అనేక జిల్లాలు ఇప్పటికే ఏర్పాటు చేసుకున్నాయి. మిగిలిన జిల్లాలు కూడా వెంటనే ఏర్పరుచుకుని యాన్యువల్ రిటర్న్స్ సకాలంలో పంపాలి.

#### కర్తవ్యాలు

1. వ్యవసాయ కార్మికనంపం సమస్యలపై మే 15 నుండి జూన్ 6 వరకు రాష్ట్ర వ్యాప్త ఉద్యమం నిర్వహిస్తున్నది. ఈ వుద్యమానికి సంఘీభావంగా మనం కార్యక్రమాలు నిర్వహించాలి.

2. గతంలో గ్రామసేవకుల ఆందోళన సందర్భంగా చేసిన అనేక వాగ్దానాలను రాష్ట్ర ప్రభుత్వం అమలుజేయలేదు. సమస్యల పరిష్కారం కోసం ఆర్.డి.ఓ. కార్యాలయాల వద్ద మే 25వ తేదీన ధర్నాలు/ప్రదర్శనలు నిర్వహించి మహాజర్లు సమర్పించాలి.

రాష్ట్ర ప్రభుత్వానికి రాష్ట్రకేంద్రం మే 25లోపున మెమోరాండాన్ని సమర్పించాలి.

3. శ్రామిక మహిళా సమస్యలపై నెలరోజులపాటు ఆగస్టుమాసంలో విస్తృత

ఆందోళనా కార్యక్రమం నిర్వహించాలి. ఈ కార్యక్రమం జయప్రదం అయ్యేందుకు (1) ప్రతి జిల్లాలోను శ్రామికమహిళా రంగానికి ఒక పూర్తికాలం మహిళా కార్యకర్త /పురుష కార్యకర్తను కేటాయించాలి. (2) శ్రామిక మహిళా కార్యకర్తల వర్క్ షాపులు నిర్వహించాలి.

మొత్తం కార్యక్రమం అంతం అయ్యేసరికి ప్రతిజిల్లాలోను శ్రామికమహిళా ఆర్గనైజింగ్ కమిటీలు ఏర్పడాలి. జిల్లాలోని శ్రామికమహిళలందరికీ సి.ఐ.టి.యు. తెలియాలి.

4. రాష్ట్రవ్యాప్త సమస్యలపై ఏప్రిల్ 16 పికెటింగ్ కార్యక్రమాన్ని స్వతంత్రంగా నిర్వహించాం. భవిష్యత్తులో ఐక్యకార్యక్రమాన్ని చెయ్యాలి వుంది. అన్ని ట్రేడ్ యూనియన్ల సమావేశం రెండుసార్లు జరిగింది. సమస్యలపై నోట్ తయారుజేసేందుకు ముగ్గురితో సబ్ కమిటీ ఏర్పడింది.

త్వరలో జరుగనున్న రాష్ట్రస్థాయి ట్రేడ్ యూనియన్ల విస్తృత సమావేశంలో కార్యక్రమం రూపొందించబడుతుంది. ఆకార్యక్రమాన్ని జయప్రదం జేయాలి.

5. కార్యకర్తల క్లాసు మే 27-31 తేదీలలో వరంగల్లో జరుగుతుంది. ఫీజు రు.250. గతంలో రాష్ట్రస్థాయి కార్యకర్తల పాఠశాలకు హాజరుకాని వారిని పంపాలి. క్రొత్త ప్రాంతాలు, క్రొత్తరంగాలకు చెందిన క్రొత్త కార్యకర్తలను ఎంపికజేయాలి.

6. కేంద్ర సి.ఐ.టి.యు. కార్యాలయం

బి.టి.ఆర్. భవన నిర్మాణం ప్రారంభమయింది. బి.టి.ఆర్. భవన నిర్మాణ నిధికి సంబంధించి మన కోటాను ఇంకా పూర్తిజేయాల్సి వుంది. బి.టి.ఆర్. ఫండును రాష్ట్ర వ్యాప్తంగా అక్టోబర్ / సెప్టెంబర్లో వసూలు జేయాలి.

7. మన కార్యక్రమాలు బహుముఖంగా విస్తరించాయి. ఇంకా విస్తరించాలి. ఇందుకు తగినట్లు అన్ని జిల్లాలు రాష్ట్ర కేంద్రానికి నిధులు సమకూర్చాల్సిందిగా కోరుతున్నాం.

#### తీర్మానాలు

సి.ఐ.టి.యు. రాష్ట్ర కౌన్సిల్ సమావేశంలో ప్రాథమిక వ్యయసాయ సహకార పరిమితి సంఘాలలోని 7వేల మంది తొలగింపు ఉత్తర్వులు ఉపసంహరించాలని కోరుతూ, కార్మిక-ఉద్యోగ సమస్యలపై ఐక్యపోరాటానికి కలిసి రావలసిందిగా వివిధ ట్రేడ్ యూనియన్లకు పిలుపునిస్తూ, విద్యుత్ చట్టాన్ని వ్యతిరేకిస్తూ, బ్యాంకింగ్ రంగంలో నరసింహం కమిటీ సిఫారసులు వ్యతిరేకిస్తూ, ప్రభుత్వ ఐ.టి.ఐ.లలో యు.సి.ఎస్.ఎస్. నిధులు కేటాయింపు వినియోగంలో జరిగిన అవకతవకలపై సమగ్ర విచారణ జరిపించాలని కోరుతూ తీర్మానాలు చేపట్టారు. అలాగే శాంక్రిగ్ పిష్టన్స్ (రణస్థలం, శ్రీకాకుళం) కార్మికుల పోరాటం, వాసవీ జ్యూట్ మిల్ (రాజాం, శ్రీకాకుళం) కార్మికుల సమ్మెలకు మద్దతు తెలియజేస్తూ, వెంకట బాలాజీ జ్యూట్ మిల్ (ఆముదాలవలస, శ్రీకాకుళం) అక్రమ లాకౌట్ని తీవ్రంగా ఖండిస్తూ సి.ఐ.టి.యు. రాష్ట్ర కౌన్సిల్ తీర్మానాలు చేసింది.

## ప్రపంచవ్యాప్తంగా మేడే ప్రదర్శనలు

ప్రపంచవ్యాప్తంగా వివిధ దేశాలలో అత్యంత ఉత్తేజభరితమైన వాతావరణంలో మే దినోత్సవాలు జరిగాయి. ఈ సందర్భంగా జరిగిన ప్రదర్శనలో లక్షలాదిమంది కార్మికులు ఆకుంఠిత దిక్కుతో పాల్గొన్నారు. తొలి సోషలిస్టు రాజ్యం రష్యలో సోషలిజం వర్ధిల్లాలని నినాదాలు చేస్తూ వేలాది మంది కార్మికులు మాస్కో వీధుల్లో బ్రహ్మాండమైన ర్యాలీ నిర్వహించారు. మార్క్స్, ఎంగెల్స్, లెనిన్ల చిత్రపటాలు చేబూని కార్మికలోకం కవాతు జరిపింది. చైనా, క్యూబాలలో బ్రహ్మాండమైన ప్రదర్శనలు, సభలు జరిగాయి.

దక్షిణ కొరియా ప్రభుత్వపు వినాశకరమైన ఆర్థిక విధానాల మూలంగా పెద్దఎత్తున మూసి వేయబడుతున్న ఫ్యాక్టరీలు, పెచ్చరిల్లుతున్న నిరుద్యోగం కారణంగా తీవ్రమైన ఇక్కట్లకు గురవుతున్న కార్మికులు, విద్యార్థులు దాదాపు 20వేల మందికిపైగా ఆ దేశ రాజధాని సియోల్ వీధుల్లో జరిగిన మేడే ర్యాలీలో పాల్గొన్నారు. "ఉద్యోగ భద్రత కల్పించాలి, నిరుద్యోగులకు ఉపాధి కల్పించాలి" తదితర నినాదాలతో వారు సియోల్ వీధులను హోరెత్తించారు. ప్రదర్శకులపై పోలీసులు బాష్పవాయుగోళాలు ప్రయోగించారు. పోలీసుల నిర్బంధ విధానాలకు వ్యతిరేకంగా 5వేల మంది మెటల్ పరిశ్రమ కార్మికులు ధర్నా జరిపారు.

జర్మనీ, టర్కీ దేశాలలో వేలాదిమంది కార్మికులు ప్రదర్శనలు జరిపారు. జర్మనీలో పలువురు ప్రదర్శకులు నాజీ వ్యతిరేక ప్లే కార్డులు ధరించి ర్యాలీలో పాల్గొన్నారు. జర్మనీ తూర్పు ప్రాంత నగరమైన లిప్జిగ్లో వేలాదిమంది ప్రదర్శకులపై పోలీసులు లాఠీఛార్జి జరిపి, నీటి ఫిరంగులు ప్రయోగించారు.



# ఉత్తేజ భరితం... మే దినోత్సవం

కార్మిక దీక్షా దినమైన మేడేను 1.5.1998న రాష్ట్రంలోని కార్మికవర్గం ఘనంగా జరుపుకుంది. సి.ఐ.ఐ.(ఎం), సి.ఐ.టి.యు., వివిధ ప్రజా సంఘాల ఆధ్వర్యంలో వందలాది గ్రామాలలోను, పట్టణాలు, నగరాలలోను అత్యంత ఉత్తేజకరంగా, ఉత్సాహభరితంగా కార్మికులు, కర్షకులు 'మే' డేని ఘనంగా జరుపుకున్నారు. కూడలి ప్రాంతాలను ఎర్రని తోరణాలతో అలంకరించి, అరుణ పతాకాలు ఆవిష్కరించారు. వందలాది కేంద్రాలలో ప్రదర్శనలు, సభలు, సమావేశాలు జరిపారు. "మే డే వర్ధిల్లాల్ని: ప్రపంచ కార్మికులారా ఏకం కండు; కార్మిక, కర్షక ఐక్యత వర్ధిల్లాల్ని; సి.ఐ.టి.యు. జిందాబాద్" నంటి పలు నినాదాలతో వీధులు మార్మోగాయి. డప్పులు, నినాదాలు, విప్లవ గీతాలతో సభలు, ప్రదర్శనలు ఉత్తేజకరంగా సాగాయి. కొన్నిచోట్ల ఆటో, మోటార్ బైక్ ర్యాలీలు, మరికొన్ని చోట్ల సైకిల్, ఎడ్లబండ ర్యాలీలు కూడా జరిగాయి. ప్రతిచోటా సంఘటిత, అసంఘటిత రంగాలకు చెందిన వందలాది కార్మికులు, కర్షకులు ప్రదర్శనలలో పాల్గొన్నారు. కార్మికవర్గాన్ని మరింత చైతన్యపరిచే లీతిలో అనేకమంది నాయకులు ప్రసంగించారు. కష్టజీవుల రాజ్యసాధనకై సమైక్య పోరాటాలను మరింత ఉధృతం చేయాలని కార్మిక నాయకులు పిలుపునిచ్చారు.

## ఒంగోలు

సి.ఐ.టి.యు. ఒంగోలు పట్టణ కమిటీ ఆధ్వర్యంలో ప్రకాశం జిల్లా ఒంగోలులో పెద్ద ప్రదర్శన, బహిరంగ సభ జరిగాయి. పట్టణ సి.ఐ.టి.యు. అధ్యక్షులు కా.జి.నర్సయ్య అధ్యక్షత వహించిన బహిరంగ సభలో యూనియన్ జిల్లా ప్రధాన కార్యదర్శి కా.ఎన్.ప్రభుదాసు ప్రసంగిస్తూ ప్రైవేటీకరణ, మతోన్మాద ప్రమాదాలను కార్మికులంతా ఐక్యంగా తిప్పికొట్టాలని పిలుపునిచ్చారు. ప్రదర్శనలో సుమారు 600 మంది కార్మికులు పాల్గొన్నారు. ఈ సందర్భంగా ప్రదర్శించిన విచిత్ర వేషధారణ పట్టణ వాసులను బాగా ఆకట్టుకుంది.

## విజయనగరం

విజయనగరంలో మే డే ఉత్సవాలు ఘనంగా జరిగాయి. ప్రతిప్రధాన కూడలిలోనూ పతాకావిష్కరణ చేశారు. కార్మికులు ఉత్సాహంగా పాల్గొన్నారు. ప్రతి కూడలిలోను వివిధ రంగాలకు చెందిన కార్మికులు వందల సంఖ్యలో హాజరయ్యారు. సి.ఐ.టి.యు. కార్యాలయంలో జరిగిన కార్యక్రమంలో 'కమ్యూనిస్టులు-ఎన్నికల ప్రణాళిక' పుస్తకం ఆవిష్కరించారు. 'కార్మికుల ఐక్యత వర్ధిల్లాల్ని, సామ్రాజ్యవాదులు నశించాలి' అనే నినాదాలు

చేశారు. అనంతరం 400 మంది కార్మికులు సి.ఐ.టి.యు. నుంచి బయలుదేరి నగర వీధుల్లో ప్రదర్శన జరిపి 'మూడు లాంతర్న్' వద్ద మానవవారం నిర్మించారు. ఈ కార్యక్రమంలో షాపు, పెంకుల మిల్లు, ఆర్టీసి, విద్యుత్, ఐ.డి.సి., మెడికల్, ఎల్.ఐ.సి., డ్రెరీ, చింతపిక్కల ఫ్యాక్టరీ, వెరా లేబరేటరీ, వేర్హౌసింగ్ తదితర రంగాలకు, పరిశ్రమలకు చెందిన ఉద్యోగులు, కార్మికులు పాల్గొన్నారు.

## భీమవరం

మే డే సందర్భంగా పశ్చిమ గోదావరి జిల్లా భీమవరంలో వందలాది మందితో ఘనంగా ప్రదర్శన జరిగింది. ప్రదర్శనకు అగ్రభాగంలో సుమారు వంద ఆటోలతో ఆటో వర్కర్స్ యూనియన్ సభ్యులు, ఆ తరువాత 20కు పైగా మోటారు సైకిళ్ళతో మెడికల్ రిప్రజెంటేటివ్స్ యూనియన్ సభ్యులు నిలిచారు. సి.ఐ.టి.యు. అనుబంధ సంఘాల బ్యానర్లు, చేతుల్లో ఎర్రజెండాతో వందలాది మహిళలు, కార్మికులు, ఎర్రచొక్కా వలంటీర్లు పుర వీధుల్లో కదం తొక్కారు. కిలోమీటరుకు పైగా ఆక్రమించుకున్న ప్రదర్శనకారులు ఇచ్చిన నినాదాలు, ఆంధ్ర ప్రజానాట్యమండలి కళాకారుల పాటలు, నృత్యాలు, విచిత్ర వేషాలు అత్యంత కోలాహలంగా ఉండే వాతావరణాన్ని

సృష్టించాయి. 'సి.ఐ.టి.యు. జిందాబాద్' 'సామ్రాజ్యవాదం, మతోన్మాదం నశించాలి', 'సోషలిజం, ఎర్రజెండా వర్ధిల్లాల్ని' తదితర నినాదాలతో పురవీధులు హోరెత్తిపోయాయి. పట్టణ ప్రజానీకాన్ని ఈ ప్రదర్శన ఎంతగానో ఆకట్టుకుంది. ప్రదర్శన సందర్భంగా పలు సెంటర్లలో ట్రాఫిక్ స్తంభించి పోయింది. వివిధ రంగాలకు చెందిన కార్మికులు, ఉద్యోగులు ఇందులో పాల్గొన్నారు.

## అమరచింత

మే డే దినోత్సవం సందర్భంగా మహబూబ్ నగర్ జిల్లా అమరచింతలో వివిధ రంగాలకు చెందిన వందలాది కార్మికులతో భారీ ప్రదర్శన, బహిరంగ సభ జరిగాయి. బీడీ, సామిల్ వర్కర్లు, డ్రైవర్లు, క్లీనర్లు, హమాలీలు, భవన నిర్మాణ, సినిమా, ఆర్టీసి, చేనేత, ఆటో, షాపు, వ్యవసాయ కార్మికులు, ప్రైవేటు విద్యాసంస్థల ఉద్యోగులు, గౌరెల పెంపకందారులు, మైదానప్రాంత గిరిజనులు తదితర సంఘటిత, అసంఘటిత రంగాలకు చెందిన కార్మికులు, ఉద్యోగులు మే డే ఉత్సవాల్లో పాల్గొన్నారు. సి.ఐ.టి.యు. కార్యాలయం నుండి బస్టాండ్ వరకు ప్రదర్శన సాగింది. అనంతరం బహిరంగ సభ జరిగింది. వివిధ రంగాలకు చెందిన కార్మిక నాయకులు సభనుద్దేశించి ప్రసంగించారు. ఆంధ్ర ప్రజానాట్య మండలి వారి కోలాటం, పాటలు, డప్పువాద్యం బాగా ఆకట్టుకున్నాయి. మైదాన ప్రాంత గిరిజనులు ఈసారి ప్రత్యేకంగా పాల్గొని, వారి కళారూపాలతో అందరినీ అలరించారు. గౌరెల కాపరులు, రజకులు తదితరులు కూడా తమ కళా నైపుణ్యాలను చక్కగా ప్రదర్శించారు.

మహబూబ్ నగర్ జిల్లా ఆత్మకూరు పట్టణంలో రైస్ మిల్లు, మార్కెట్ యార్డు, బీడీ కార్మికులు, హమాలీలతో ఊరేగింపు జరిగింది. చౌరాస్తా వద్ద జెండా ఆవిష్కరణ చేశారు. పిన్నంచర్ల, నందిమల్లల్లో కూడా మే డే ఉత్తేజ పూరితంగా జరుపుకున్నారు.

## చల్లపల్లి

ప్రపంచ కార్మిక దినోత్సవం సందర్భంగా కృష్ణా జిల్లా చల్లపల్లిలో 500 మంది కార్మికులతో ప్రదర్శన, బహిరంగ సభ జరిగాయి. చల్లపల్లి షుగర్స్ లిమిటెడ్,



సి.ఐ.టి.యు. డివిజన్ కమిటీల ఆధ్వర్యంలో జరిగిన ఈ కార్యక్రమంలో కె.సి.పి. కార్మికులతోపాటు వివిధ రంగాలకు చెందిన కార్మికులు, ముఖ్యంగా రిక్సా, బిల్డింగ్, రైస్, ముఠా వర్కర్స్ పెద్దఎత్తున పాల్గొని కార్యక్రమాన్ని జయప్రదం చేశారు. 1988 తరువాత మొట్టమొదటిసారిగా మేడే ఉత్సవాలు జరుపుకున్న కె.సి.పి. కార్మికులు తమ యూనియన్ జెండాను ఎగురవేసి నినాదాలిచ్చారు. లక్ష్మీపురం చక్కెర ప్లాంట్ నుండి చల్లపల్లి వరకు సుమారు 3 కి.మీ. పొడవున డప్పులు, ప్రజానాట్య మండలివారి పాటలు, మేడే నినాదాలతో అత్యంత ఉత్సాహంగా ప్రదర్శన జరిగింది. చల్లపల్లి ప్రజలు వీధులలో గుంపులు గుంపులుగా నిలబడి ప్రదర్శనను ఆసక్తిగా తిలకించారు. ప్రదర్శన అనంతరం యూనియన్ డివిజన్ కార్యదర్శి కా.తలుపుల సుధాకర్ అధ్యక్షతన పాత పోలీస్ స్టేషన్ బజారులో బహిరంగ సభ జరిగింది. ఈ సభలో చల్లపల్లి మగర్స్ లిమిటెడ్ యూనియన్ అధ్యక్షులు శ్రీ అడునుమల్లి సీతారామారావుతో సహా పలువురు నాయకులు కార్మికుల నుద్దేశించి ప్రసంగించారు.

#### ఉయ్యూరు

కృష్ణా జిల్లా ఉయ్యూరులో మేడే సందర్భంగా సి.ఐ.టి.యు. డివిజన్ కమిటీ, కె.సి.పి. అండ్ కె.ఐ.సి. స్వతంత్ర వర్కర్స్ యూనియన్ల ఆధ్వర్యంలో పెద్ద ఊరేగింపు జరిగింది. ఊరేగింపుకు ముందు కార్మిక భవన్ వద్ద జరిగిన సభలో కె.సి.పి. అండ్ కె.ఐ.సి. స్వతంత్ర వర్కర్స్ యూనియన్ అధ్యక్షులు మేడే ప్రాశస్త్యాన్ని తెలియజేశారు. మిగతా నాయకులు కార్మికుల హక్కుల గురించి వివరించారు.

#### సారపాక

ఖమ్మం జిల్లా సారపాకలో ఐ.టి.సి., భద్రాచలం పేవర్ బోర్డు సారపాక (సి.ఐ.టి.యు.) ఆధ్వర్యంలో మేడే జరిగింది. సారపాక నాలుగు కూడళ్ళలోనూ పతాకాలు ఎగురవేసి కార్మిక సమస్యలపై ప్రసంగించారు.

#### డోర్నకల్

వరంగల్ జిల్లా డోర్నకల్ మండల కేంద్రంలో జరిగిన మేడే ఉత్సవంలో సి.ఐ.టి.యు., డి.వై.ఎఫ్.ఐ. కార్యకర్తలు, హమాలీలు, వ్యవసాయ, భవన నిర్మాణ కార్మికులు మొత్తం 300 మంది పాల్గొన్నారు. జడ్.పి.స్కూల్ నుండి పట్టణంలోని వివిధ వీధుల గుండా ఊరేగింపుగా సాగి, అంబేద్కర్

నగర్ వద్ద బహిరంగ సభ నిర్వహించారు. ఈ సభలో సి.ఐ.టి.యు. మహబూబాబాద్ డివిజన్ కార్యదర్శి కా.ఎం.చుక్కయ్య కార్మికులనుద్దేశించి ప్రసంగించారు.

#### వీరవాసరం

మేడే సందర్భంగా పశ్చిమ గోదావరి జిల్లా వీరవాసరంలో ఊరేగింపు, బహిరంగ సభ జరిగాయి. అట్టలు, ప్యాకింగ్, రైస్ మిల్లు తదితర ప్లాంట్లకు చెందిన కార్మికులు, సి.ఐ.టి.యు. కార్యకర్తలు మొత్తం 300 మంది అరుణ పతాకాలతో ఊరేగింపులో పాల్గొన్నారు. రెండు కి.మీ.లకు పైబడి జరిగిన ఈ ప్రదర్శన పొడుగునా బాణాసంచా కాల్పడం విశేషం. కార్మికులు ప్రతి సెంటర్ లోనూ ప్రజానీకానికి స్వీట్లు, బిస్కెట్లు పంచి పెడుతూ ప్రదర్శన పట్ల మరింత ఆసక్తి కలిగేలా చేశారు. అనంతరం వీరవాసరం మెయిన్ సెంటర్ లో పతాకావిష్కరణ చేసి సభ జరుపుకున్నారు. సి.పి.ఎం. డివిజన్ నాయకులు కా.తాళం హనుమంతరావు నభనుద్దేశించి ప్రసంగించారు.

#### కర్నూలు

మేడే సందర్భంగా జరిగిన ఉత్సవంలో కర్నూలు నగరంలోని సి.ఐ.టి.యు. అనుబంధ సంస్థల కార్మికులు, నాయకులు విస్తృతంగా పాల్గొని నగరాన్ని అరుణమయం చేశారు. ఎక్కడ చూసినా ఎర్రజెండాలు రెవరెవలాడాయి. నగరంలోని అనేక ప్రాంతాలలో సి.ఐ.టి.యు. నాయకులు పతాకావిష్కరణ చేసి, కేంద్ర, రాష్ట్ర ప్రభుత్వాలు అనుసరిస్తున్న నూతన ఆర్థిక విధానాలను ప్రతిఘటిస్తూ దీక్ష బూనాలని కార్మికవర్గానికి పిలుపునిచ్చారు. జిల్లాలోని పత్తికొండ, డోన్, ఆత్మకూరు, ఆదోని, ఎమ్మిగనూరు తదితర ప్రాంతాలలో భారీ ప్రదర్శనలు, సభలు నిర్వహించారు. ఎమ్మిగనూరులో 200 మంది సి.ఐ.టి.యు. కార్యకర్తలతో సైకిల్ ర్యాలీ కూడా జరిగింది.

#### కరీంనగర్

కరీంనగర్ జిల్లాలోని వలు ప్రాంతాలలో మేడేని ఘనంగా జరుపుకున్నారు. జిల్లా కేంద్రమైన కరీంనగర్ లో నహ్ కమాన్ పూర్, రామగుండం, కోహడ, ఓదెల, వేములవాడ, జమ్మికుంట, సుల్తానాబాద్, రామడుగు, గోదావరిఖని, పెద్దపల్లి, కోరుట్ల, జగిత్యాల, సిరిసిల్ల తదితర ప్రాంతాలలో వందలాది కార్మికులతో ప్రదర్శనలు, బహిరంగ సభలు జరిగాయి. గోదావరిఖని పట్టణంలోని

సి.ఐ.టి.యు. కార్యాలయం ముందు జరిగిన కార్యక్రమంలో సింగరేణి కాలరీస్ ఎంప్లాయిస్ యూనియన్ ప్రధాన కార్యదర్శి శ్రీ.పి.రాజారావు అరుణ పతాకాన్ని ఎగురవేశారు.

#### ఆదిలాబాద్

ఆదిలాబాద్ జిల్లాలోని వలు ప్రాంతాలలో మేడే ఉత్సవాలు ఘనంగా జరిగాయి. ఆదిలాబాద్ లో సుందరయ్య భవన్ నుండి అంబేద్కర్ చౌక్ వరకు కార్మికులు పెద్ద ఎత్తున ప్రదర్శన చేశారు. అనంతరం జరిగిన బహిరంగ సభలో ప్రభుత్వ కార్మిక వ్యతిరేక విధానాలను దుమ్మెత్తి పోశారు. బెల్లంపల్లి పట్టణంలో వలుచోట్ల పతాకావిష్కరణ జరిపారు. బెల్లంపల్లి రూరల్ ప్రాంతాలైన గురిజాల, రంగపేట, బట్వాన్ పల్లి, పెర్కవల్లిలో కూడా అరుణ పతాకాలు ఎగురవేశారు. లక్ష్మేట్టిపేట పట్టణంలో జరిగిన కార్యక్రమంలో తాపీ మేస్త్రీలు, రిక్సా, భవన నిర్మాణ కార్మికులు ఉత్సాహంగా పాల్గొన్నారు. నిర్మల్ మండలం కనకాపూర్ గ్రామంలో ఆంధ్రప్రదేశ్ బీడీ వర్కర్స్ యూనియన్ నిర్మల్ శాఖ ఆధ్వర్యంలో బహిరంగ సభ జరిగింది.

#### విజయవాడ

విజయవాడలో మేడే వేడుకలు అత్యంత ఉత్తజభరితంగా జరిగాయి. ఎర్రని తోరణాలతో అన్ని కూడలి ప్రాంతాలను అలంకరించి అరుణ పతాకాలను ఎగురవేశారు. పారిశ్రామిక వాడలు మరింత అరుణారుణమయ్యాయి. పలు కేంద్రాలలో ప్రదర్శనలు, సభలు, సమావేశాలు జరిగాయి.

#### రంగారెడ్డి

రంగారెడ్డి జిల్లాలోని ఇబ్రహీంపట్నం, యాచారం, పరిగి, వికారాబాద్, కందుకూరు, ఘట్కేసర్ తదితర ప్రాంతాలలో మేడే ఘనంగా జరుపుకున్నారు. వరిగిలో ఎమ్మార్వో కార్యాలయం నుండి ఆర్టీసి డిపో వరకు ప్రదర్శన జరిగింది. వికారాబాద్ లో ఆర్ అండ్ బి వసతి గృహం నుండి అనంతగిరి క్రాస్ రోడ్డు వరకు ప్రదర్శన జరిగింది. అంగన్ వాడీ, గ్రామ సేవకులు, హమాలీ వర్కర్స్, ఎస్.డబ్ల్యు.ఎస్., డి.వై.ఎఫ్.ఐ.కు చెందిన పలువురు కార్మికులు, కార్యకర్తలు పెద్దసంఖ్యలో ప్రదర్శనలో పాల్గొన్నారు. ఆంధ్ర ప్రజానాట్య మండలి కళాకారులు ప్రదర్శన పొడవునా విప్లవగీతాలు ఆలపించారు. ఘట్కేసర్ లో సి.ఐ.టి.యు. ఆధ్వర్యంలో ప్రదర్శన, సభ జరిగాయి. యాచారంలోను, ఇబ్రహీంపట్నంలోను వలు కేంద్రాలలో పతాకావిష్కరణ, సభలు జరిగాయి.



# పనికారణంగా ఎదుర్కొంటున్న ఆరోగ్య సమస్యల పట్ల కార్మికవర్గాన్ని చైతన్యపరచాలి

**మై** నదేశంలో ప్రతి సంవత్సరం పని ప్రదేశంలో జరిగే ప్రమాదాల కారణంగా వేలాదిమంది కార్మికులు మరణిస్తున్నారు. అంతకు కొన్ని రెట్ల మంది అంగవైకల్యం పొందుతున్నారు. పనిచేసే చోట ఉన్న అనారోగ్యవాతావరణం కారణంగా, అనారోగ్య పరిస్థితుల కారణంగా, పనిచేసే సందర్భంలో వాడుతున్న అనేక రకాల పదార్థాలు, రసాయనాల కారణంగా ఇంకా ఎంతో మంది జబ్బుల పాలవుతున్నారు. పరిశ్రమలలో జరుగుతున్న ప్రమాదాలకు, కార్మికుల అనారోగ్యానికి కారణాలను విశ్లేషించి, వాటిని నివారించడానికి తగిన చర్యలు తీసుకుంటానికి యజమానులు ఏ మాత్రమూ ఆసక్తి కనపరచడం లేదు. తమ లాభార్జన తప్ప కార్మికుల ఆరోగ్యం, వారి ప్రాణాలు గురించి ఏ మాత్రమూ పట్టించుకోవడం లేదు. చట్టప్రకారం కార్మికుల ఆరోగ్య భద్రతకు, ప్రమాదాల నివారణకు తీసుకోవలసిన చర్యలను కూడా ఎగవేసి తమ జేబులు నింపుకోవాలని చూస్తున్నారు.

దక్షిణ ఆసియాదేశాలలోని కార్మికులు పని కారణంగా ఎదుర్కొంటున్న ఆరోగ్య సమస్యలు, వాటిపట్ల యజమానుల వైఖరి, ప్రభుత్వ స్పందన, చట్టాల అమలు తీరుతెన్నులు, ఈ సమస్యల పరిష్కారంలో కార్మికులు, వారి సంఘాలు చేపడుతున్న వివిధ కార్యక్రమాల గురించి చర్చించడానికి సాపైటి ఫర్ పార్టీసిపేటరీ రీసెర్చ్ ఇన్ (ప్రియా) అనే సంస్థ ఇటీవల ఒక వర్క్ షాప్ నిర్వహించింది. ఈ వర్క్ షాప్ లో పాకిస్తాన్, నేపాల్, బంగ్లాదేశ్, శ్రీలంక, భారతదేశాలకు చెందిన జాతీయ ట్రేడ్ యూనియన్ల ప్రతినిధులు 23మంది పాల్గొన్నారు. మనదేశం నుండి ఎ.ఐ.టి.యు.సి., ఐ.ఎన్.టి.యు, హెచ్.ఎం.ఎస్., సి.ఐ.టి.యు. సంఘాల ప్రతినిధులు వర్క్ షాప్ లో పాల్గొన్నారు. సి.ఐ.టి.యు. అఖిలభారత కార్యదర్శి కామ్రేడ్ గంగూలీ, ఆంధ్రప్రదేశ్ కమిటీ కార్యదర్శి కామ్రేడ్ కె.హేమలతలు సి.ఐ.టి.యు. నుండి ఈ వర్క్ షాప్ లో పాల్గొన్నారు. వర్క్ షాప్ లో పని కారణంగా

కార్మికుల ఆరోగ్యసమస్యలేకాక, పర్యావరణ పరిరక్షణ పేరిట కార్మికులపై జరుగుతున్న దాడులు, కార్మికవర్గం తీసుకోవలసిన వైఖరిపై కూడా చర్చ జరిగింది.

పని కారణంగా కార్మికులు ఎదుర్కొంటున్న జబ్బులలో ప్రధానంగా వినికిడి సమస్యలు, ఊపిరితిత్తుల వ్యాధులు, వివిధ రసాయనాల వలన కలుగుతున్న జబ్బులు, శ్రామిక మహిళలు, బాలకార్మికులు ఎదుర్కొంటున్న సమస్యలు, వైద్య సదుపాయాలు అమలువుతున్న తీరుపై చర్చ జరిగింది.

వ్యవసాయ అవసరాల కోసం గానీ, గృహ అవసరాలకోసంగానీ ఈరోజు అనేకరకాల క్రిమిసంహారక మందులు, పురుగుమందులు వాడకంలో ఉన్నాయి. ఇందులో కొన్నిటిపై అభివృద్ధి చెందిన దేశాలలో నిషేధం విధించారు. కానీ మనదేశంలో ఆ మందులు ఉత్పత్తి చేసి అమ్మడమే కాదు, వాటి వలన ఏ ప్రమాదమూ లేదని కూడా పెట్టుబడిదారులు ప్రచారం చేస్తున్నారు. తాము వాడే రసాయనాలేమిటి, అవి తమ ఆరోగ్యంపై ఎటువంటి ప్రభావాన్ని కలుగజేస్తాయి అనే విషయాలు కార్మికులకు తెలియకుండా గోప్యంగా ఉంచుతున్నారు, కొన్ని రసాయనాల ప్రభావం 15-20 సం॥ల తరువాతగానీ బయటపడవు. కార్మికులు ఆపరిశ్రమలో పని మానెయ్యడమో, రిటైరవడమో జరిగిన తరువాత బయటపడిన జబ్బులకు యజమానుల నుండి ఏవిధమైన కాంపెన్సేషన్ పొందలేకపోతున్నారు. యజమానులు తమ బాధ్యత నుండి మూర్తిగా తప్పించుకుంటున్నారు. పెయింట్స్ తదితర పరిశ్రమలలో వినియోగించే కొన్ని రసాయనాల కారణంగా నరాల జబ్బులు, పక్షవాతం, చర్మవ్యాధులు, మహిళలలో గర్భకోశవ్యాధులు, గర్భప్రావాలు, నెలలునిండకుండా బిడ్డలు పుట్టడం, వంధ్యత్వం వంటి అనారోగ్యాలు ఏర్పడుతున్నప్పటికీ, వీటి నివారణకుగానీ, తగిన రక్షణ పరికరాలను సమకూర్చడం పట్లగానీ, కార్మికులకు ఈ ప్రమాదాల పట్ల

తగిన అవగాహన కల్పించడం పైన గానీ యజమానులు ఏమీ శ్రద్ధ తీసుకోవడం లేదు.

నూలుమిల్లులు, యంత్రపరికరాల తయారీ తదితర పరిశ్రమలలో ప్యాక్షరీలలో వచ్చే పెద్ద శబ్దం కారణంగా లక్షలాది కార్మికులు వినికిడి శక్తిని పోగొట్టుకుంటున్నారు. దానివలన సాంఘికంగా ఇబ్బంది పాలవడమేకాదు, ప్యాక్షరీలలోనూ, రోడ్లపైనా ప్రమాదాలకు గురవుతున్నారు. ధ్వని కాలుష్యాన్ని నివారించడానికి, కార్మికులకు హాని కలిగించని స్థాయిలో శబ్దాన్ని నియంత్రించడానికి పెద్దఖర్చు లేకుండానే చర్యలు తీసుకొనడం సాధ్యం అవుతుంది. అలాగే కార్మికుల వినికిడి శక్తిని పరీక్షించడం కూడా తేలికగానే సాధ్యం అవుతుంది. కానీ, యజమానులు దానికి కూడా ఏమాత్రమూ ఆసక్తి చూపడంలేదు.

అలాగే పని ప్రదేశంలో విపరీతమైన వేడి, కుదుపులు వంటివి కూడా అనారోగ్యానికి దారితీస్తున్నాయి. వీటన్నిటికీ తోడు పనిప్రదేశంలో సరియైన విశ్రాంతిగదులు, టాయ్ లెట్లు లేకపోవడం వలన శ్రామిక మహిళలు ముఖ్యంగా గర్భవతులుగా ఉన్న సమయంలో అనారోగ్యానికి గురవుతున్నారు.

సరళీకరణ, ప్రపంచీకరణ విధానాలు ఈ సమస్యను మరింత తీవ్రం చేస్తున్నాయి. తమ లాభాలను పెంచుకుంటానికి పెట్టుబడిదారులు స్వేచ్ఛగా సాంకేతిక పరిజ్ఞానాన్ని దిగుమతి చేసుకునే అవకాశం ఈ విధానాలు కలిగిస్తున్నాయి. ఈ నూతన సాంకేతిక పద్ధతులు కార్మికుల ఆరోగ్యంపై ఎటువంటి ప్రభావాన్ని కలిగిస్తాయి అనే అంశాన్ని పట్టించుకోవడం లేదు. అభివృద్ధి చెందిన దేశాలలో ప్రమాదకరమైనవిగా నిర్ధారించబడి, అక్కడ ఆందోళన కారణంగా నిషేధించబడిన సాంకేతిక పద్ధతులు, పదార్థాలను పేదదేశాలకు తరలించడం జరుగుతున్నది. పేద దేశాలలో కూడా సంఘటిత కార్మికవర్గం ఉన్న పారిశ్రామిక కేంద్రాలలో దీనిమీద వ్యతిరేకత ఎదురైనప్పుడు వెనకబడిన ప్రాంతాలకు తరలించడం జరుగుతున్నది. అలాగే పోటీని తట్టుకుని,



తమ లాభాలు నిలబెట్టుకునే ప్రయత్నం పేరిట ఖర్చులను తగ్గిస్తున్నారు. అందులో కార్మికుల భద్రత కోసం, ప్రమాదాల నివారణ కోసం చేపట్టవలసిన చర్యలపైన కార్మికులకివ్వవలసిన రక్షణ పరికరాలపైన కోత విధిస్తున్నారు. ఈ విధానాలలో భాగంగా అనేక పరిశ్రమలలో రెగ్యులర్ కార్మికులను రిట్రెయిన్మెంట్లు, విఆర్ఎస్ల పేరున తొలగించి, వారి పనిని కాంట్రాక్టు కార్మికుల చేత చేయిస్తున్నారు. ఉద్యోగ భద్రత లేని కాంట్రాక్టు కార్మికులు ఆరోగ్యభద్రత, రక్షణ పరికరాలు డిమాండ్ చేసే పరిస్థితి లేదు. తగిన శిక్షణ కూడా లేకుండా కాంట్రాక్టు కార్మికుల చేత పనిచేయించడంతో వారు మరిన్ని ప్రమాదాలకు గురవుతున్నారు.

పరిశ్రమలలో ఆరోగ్యభద్రతా కమిటీల ఏర్పాటు తప్పనిసరి అయినప్పటికీ, అత్యధిక సంస్థలలో అవి నామమాత్రంగానే ఉంటున్నాయి. తమ కిష్టమైనవారితో ఈ కమిటీలను ఏర్పాటు చేయడం జరుగుతున్నది తప్ప, ఈ అంశంపై ఆసక్తి, అవగాహన కలిగిన కార్మికులు ఎన్నుకున్న ప్రతినిధులకు వీటిలో స్థానం కలిపించడంలేదు. అనేక సందర్భాలలో ఈ సమావేశాలను ఇంగ్లీషులో నిర్వహించడం వలన కార్మికులు చూరుకుగా పాల్గొనలేకపోతున్నారు. ఆరోగ్యభద్రతా కమిటీలను సక్రమంగా పనిచేయించడానికి ఎక్కడో తప్ప తగిన శ్రద్ధ తీసుకోవడం లేదు.

ఇ.ఎస్.ఐ. ఆసుపత్రులలో, ప్రభుత్వ ఆసుపత్రులలోని వైద్యులు కూడా అనేక సందర్భాలలో కార్మికుల రోగలక్షణాలను వారి పనిపరిస్థితులకు గల సంబంధాన్ని సరిగా గమనించి సరియైన రోగనిర్ధారణ చేయడంలో విఫలమవుతున్నారు. ఉదాహరణకు పత్తిమిల్లులు, గనులు, ఆస్పెస్టాస్ పరిశ్రమ తదితర పరిశ్రమలలో పనిచేయటం వలన వచ్చే వివిధరకాల ఊపిరితిత్తుల వ్యాధులను క్షయంగా రోగనిర్ధారణ చేసి అందుకు వైద్యం చేస్తున్నారు. దానివలన జబ్బు నయం కానప్పటికీ, కారణాలు అన్వేషించి, సరిగా రోగం నిర్ధారించడానికి ఆసక్తి చూపించడం లేదు. వాస్తవానికి ఈ జబ్బులలో ఎక్కువ భాగానికి వైద్యం లేదు. నివారణే మార్గం. కానీ, జబ్బునే సరిగా గుర్తించకపోవడంతో, తమ జబ్బుకు, తమ పనికి గల సంబంధాన్ని గుర్తించి, కార్మికులు తగిన భద్రతా ఏర్పాట్లను చేయవలసిందిగా యజమానులపై వత్తిడి తీసుకుని రావడానికి అవకాశం లేకుండా

పోతున్నది. కొద్దిమంది డాక్టర్లు యజమానులకు అనుకూలంగా ఉండడం దీనికి కొంత కారణమైనప్పటికీ, అనలు ఈ వృత్తిగుర్మతలను గుర్తించి, తగిన వైద్యం చేయడానికి అవసరమైన శిక్షణ ఎక్కువమంది డాక్టర్లకు లేకపోవడం ముఖ్యమైన కారణం. మనదేశంలో సంఘటిత రంగంలోనూ, వ్యవసాయంలో సహా అసంఘటితరంగంలోనూ కోట్లాదిమంది కార్మికులు తమ పనికారణంగా ఎదుర్కొంటున్న ఆరోగ్య సమస్యలపైన

## ఆరోగ్య కోసం

ఉద్యమించనీ ఈ భారతం  
వికసించనీ నవ భారతం  
కావాలి ఈ ఉద్యమం  
శుభోదయానికి నాంది  
కావాలి మన భారతం  
నవ ప్రపంచ నిర్మాణానికి ఆది.

నిత్య ఉద్యమాలతో  
నిర్మించబడాలి మన భారతం  
భావిభారత పౌరులందరికీ  
అందించాలి ఒక నూతన శకం

కులతత్వం, మతమోఢ్యం  
ప్రాంతీయ దురహంకారం  
అన్నిరకాల జాత్యాలూ  
అంతమవ్వాలి ఈ నేలపై  
అందరికీ సుఖసంతోషాలు దొరికే  
రోజు రావాలి మన భువిపై  
ఉద్యమించనీ ఈ భారతం  
వికసించనీ నవ భారతం...

-ఎన్. రవిచంద్రారెడ్డి,  
సి.ఐ.టి.యు. కమిటీ మెంబర్  
ఆర్.టి.సి.సి.-ఎ.సి.ఎస్.ఇ.బి.

వైద్యులకు సరియైన అవగాహన కల్పించకపోవడం, వైద్యవిద్యార్థులకు బోధనలో ఈ అంశానికి ప్రాధాన్యతనివ్వకపోవడం, ఈవిద్యావిధానం ఏ వర్గ ప్రయోజనాలకు ఉద్దేశించబడిందో స్పష్టంగా తెలియజెప్పుంది.

నిరుద్యోగ సమస్య తీవ్రంగా ఉండి, ప్రభుత్వ విధానాలవలన కార్మికులకు ఉద్యోగ భద్రత కూడా కరువవుతున్న నేటి పరిస్థితులలో అనేక పరిశ్రమలలో ట్రేడ్ యూనియన్లు కూడా కార్మికుల ఆరోగ్యభద్రతకు తగినంత ప్రాధాన్యతనిచ్చి యజమానులపై వత్తిడి

తీసుకురావడానికి తగినంత చొరవ చూపించడం లేదు.

ఇంకొకవైపున, పర్యావరణ పరిరక్షణ పేరిట ఇటీవల వచ్చిన అనేక కోర్టుల తీర్పులు, కమిటీల రిపోర్టులు పర్యావరణ కాలుష్యానికి పాల్పడ్డారన్న ఫ్యాక్టరీల యజమానులకు ఎటువంటి నష్టం కలిగించకపోగా, వేలాది కార్మికులను బజారుపాలు చేశాయి. పర్యావరణాన్ని కలుషితం చేస్తున్నందున ఢిల్లీ చుట్టుప్రక్కనగల వందలాది ఫ్యాక్టరీలను మూసివేయాలని కోర్టు తీర్పునివ్వడంతో యజమానులు ఆనందంగా ఫ్యాక్టరీలు మూసేసి, భూములు బ్రహ్మాండమైన ధరలకు అమ్ముకుని లాభాలు సంపాదించారు. కార్మికులు బజారునపడ్డారు. బొంబాయిలో కూడా గార్గ్ కమిటీ రిపోర్టును ఆధారం చేసుకుని యజమానులు ఫ్యాక్టరీలను మూసేసి కార్మికులను బజారుపాల్జేసారు. అదేసమయంలో ఆస్పెస్టాస్ వంటి కాన్సర్ కారకమైన పదార్థాలను, అణుధార్మిక వ్యర్థపదార్థాలను సామ్రాజ్యవాద దేశాలు మనదేశానికి దిగుమతి చేయకుండా నిరోధించేందుకు మాత్రం ప్రభుత్వంగానీ, కోర్టులుగానీ ఏమాత్రం ఆసక్తి చూపించడం లేదు. కార్మికుల భద్రతనుగానీ, ప్రజల భద్రతనుగానీ, పర్యావరణ ప్రమాదాన్నిగానీ ఏమాత్రమూ ఖాతరు చేయకుండా బోపాల్ గ్యాస్ దుర్ఘటనలో వేలాదిమంది మృతికి, అంగవైకల్యానికి కారణమైన బహుళజాతి సంస్థ యూనియన్ కార్పొరేట్ పై ఇన్ని సంవత్సరాలు గడిచినా ఎటువంటి చర్య తీసుకోలేదు.

ఈ పరిస్థితులలో తమ పని కారణంగా తామెదుర్కొంటున్న ఆరోగ్య సమస్యలపట్ల కార్మికవర్గాన్ని చైతన్యపరచి, ప్రభుత్వ సరళీకరణ, ప్రపంచీకరణ విధానాలకు తమ సమస్యలకు గల సంబంధాన్ని వారికి విశదీకరించి, ఈ విధానాలకు వ్యతిరేకంగా కార్మికులను సంఘటితం చేయాలి. అలాగే తాము పనిచేస్తున్న ఫ్యాక్టరీల కాలుష్యం కారణంగా ఇబ్బందులపాలయ్యే ప్రజలను కూడా కలుపుకుని, కాలుష్యానికి వ్యతిరేకంగా, పర్యావరణ పరిరక్షణకు తగిన చర్యలు తీసుకునే కార్మికవర్గం తమ యజమానులపై వత్తిడి తీసుకుని రావాలి. ఇందుకు పరిశ్రమస్థాయిలో, జాతీయస్థాయిలో, ట్రేడ్ యూనియన్లు కృషిచేయాలి.



❑ ద్యుల్ బోర్డు ప్రైవేటీకరణకై

రాష్ట్ర ప్రభుత్వం చేస్తున్న ప్రయత్నాలకు నిరసనగా 27.4.98 ఉదయం నుండి 29.4.98 మధ్యాహ్నం వరకు రెండున్నర రోజులపాటు విద్యుత్ కార్మికులు సమ్మె చేసి, బోర్డు ప్రైవేటీకరణకు తమ ప్రతిఘటనను ఘాటుగా తెలియజేశారు. బోర్డులోని రెండు ప్రధాన కార్మికసంఘాలైన ఎ.పి.ఎలక్ట్రిసిటీఎంప్లాయిస్ యూనియన్ (1104), యునైటెడ్ ఎలక్ట్రిసిటీఎంప్లాయిస్ యూనియన్ (బి1829) (సి.ఐ.టి.యు.)లు పాల్గొన్న ఈ సమ్మెలో కొన్నిచోట్ల ఇతర సంఘాల కార్మికులు కూడా పాల్గొనడం విశేషం. సమ్మెను విఫలం చేయడానికై ప్రభుత్వం సైన్యాన్ని దింపినా, 'ఎస్కా' చట్టాన్ని ప్రయోగిస్తానని బెదిరించినా, కన్సిస్టే కాల్చివేత ఉత్తర్వులను జారీ చేసినా మొక్కవోని ధైర్యంతో విద్యుత్ కార్మికులు సమ్మెలో పాల్గొనడం యావత్ కార్మికవర్గానికి స్ఫూర్తి కలిగించే ఒక ముఖ్య ఘట్టం.

సమ్మె కాలంలో రాష్ట్రంలోని అన్ని విద్యుత్ కార్యాలయాలు సిబ్బంది లేక వెలవెలబోయాయి. ప్రభుత్వం భారీఎత్తున పోలీసుల్ని రంగంలోకి దింపి, అన్ని విద్యుత్ సబ్స్టేషన్ల వద్ద 144 సెక్షన్ విధించినప్పటికీ విద్యుత్ కార్మికులు కొన్నిచోట్ల ధర్నాలు నిర్వహించారు. అనేకప్రాంతాలలో పరిస్థితులు ఉద్రిక్తంగా మారాయి. కొన్నిచోట్ల విద్యుత్ సరఫరా నిలిచిపోయి వ్యాపార, వాణిజ్య వర్గాలకు, పరిశ్రమలకు తీవ్ర ఆటంకం కలిగింది. మొత్తానికి యుద్ధ వాతావరణం నెలకొన్న పరిస్థితులలో కొనసాగిన ఈ సమ్మె రాష్ట్రంలోని మిగతా కార్మికవర్గానికి ఉత్తేజం కలిగించింది.

విజయవాడలో 80 శాతం మంది ఉద్యోగులు సమ్మెలో పాల్గొనడంతో విద్యుత్ సంస్థ కార్యాలయాల్లో పని దాదాపు పూర్తిగా స్తంభించింది. పి.డబ్ల్యు.డి. గ్రౌండ్ వద్ద ఉన్న ప్రధాన విద్యుత్ కార్యాలయం ఉద్యోగులు లేక బోసిపోయింది.

చిత్తూరు జిల్లాలో ఉదయం 7 నుండి 10.40 గంటల వరకు చిత్తూరు విద్యుత్ డివిజన్లోని కొంగరెడ్డిపల్లి 33 కె.వి. సబ్స్టేషన్లో విద్యుత్ సరఫరాను నిలిపివేశారు. జిల్లాలోని పలు సబ్స్టేషన్ల ఎదుట ధర్నాలు, రాస్తారోకోలు నిర్వహించారు. జిల్లాలోని నాలుగు డివిజన్లలో 3,300 మంది కార్మికులు

## రాష్ట్రంలో విజయవంతంగా విద్యుత్ సమ్మె

పని చేస్తుండగా, వారిలో 2వేల మందికి పైగా సమ్మెలో పాల్గొన్నారు. 327 యూనియన్ సభ్యులు కూడా తమ నాయకులను కాదని సమ్మెలో పాల్గొనడం విశేషం. చిత్తూరు డివిజన్లో 679 మంది సిబ్బంది ఉండగా వారిలో 400 మంది వరకు సమ్మెలో పాల్గొన్నారు. పలమనేరు సబ్ డివిజన్లో 85శాతం మంది ఉద్యోగులు సమ్మెలో పాల్గొన్నారు. జిల్లాలోని అన్ని విద్యుత్ కార్యాలయాల వద్ద దాదాపు యుద్ధ వాతావరణం నెలకొంది. 60శాతం మంది

నర్సాపూర్, చేగుంటలలో కూడా సమ్మె జయప్రదమయింది. నర్సాపూర్ సబ్ డివిజన్ పరిధిలోని మొత్తం 85మంది ఉద్యోగులలో 60 మంది సమ్మెలో పాల్గొన్నారు.

నల్గొండ జిల్లాలో 50శాతం మంది విధులకు గైర్వాజరయ్యారు. మిర్యాలగూడ డివిజన్ పరిధిలో 351 మంది నిర్వహణ సిబ్బందిలో 203 మంది సమ్మెలో పాల్గొన్నారు. చండూర్ మండలంలో నూటికి నూరు శాతము విధులకు గైర్వాజరయ్యారు. గరిడేపల్లి మండలంలో 30శాతం మాత్రమే సమ్మెలో పాల్గొనగా, ఆలేరు మండల కేంద్రంలో 85శాతం సిబ్బంది విధులకు హాజరు కాకుండా ధర్నా నిర్వహించారు.

శ్రీకాకుళంలో 90శాతం సిబ్బంది సమ్మెలో పాల్గొన్నారు. ఆవరేషన్, మెయింటెనెన్స్ కి సంబంధించిన దాదాపు మొత్తం సిబ్బంది (616 మంది) సమ్మెలో పాల్గొన్నారు. తూ.గో.జిల్లా కాకినాడ డివిజన్లో 110 మందిలో 94మంది, కాకినాడ రూరల్లో 100లో 95, సామర్లకోట సబ్ డివిజన్లో 70లో 35, పిఠాపురం-పత్తిపాడు సబ్ డివిజన్లో 40లో 35 మంది సమ్మెలో పాల్గొన్నారు. ఈ జిల్లాలో కూడా 90శాతం సమ్మెలో పాల్గొన్నారు.

నెల్లూరు జిల్లాలోని అన్ని ప్రాంతాలలోను సమ్మె జయప్రదమయింది. గూడూరులోని 139 మంది సిబ్బందిలో 129 మంది, కావలిలో 517 మందిలో 482 మంది సమ్మెలో పాల్గొన్నారు. జిల్లాలో 85శాతం మంది ఉద్యోగులు సమ్మెలో పాల్గొన్నారు.

హైదరాబాద్లో ఎప్పుడూ ఉద్యోగులతో కిటకిటలాడే 'విద్యుత్ సౌధ' ప్రధాన కార్యాలయం సిబ్బంది లేక బోసిపోయింది. సబ్స్టేషన్లలో కూడా కార్మికులు పెద్దఎత్తున విధులకు గైర్వాజరయ్యారు. జంటనగరాల మెయిన్ డిస్ట్రిబ్యూషన్ కేంద్రమైన చాంద్రాయణగుట్ట వద్ద భారీ పోలీస్ బందోబస్తు ఏర్పాటు చేశారు. సబ్స్టేషన్ల వద్దనేగాక, ప్రధాన కూడళ్ళ వద్ద కూడా పోలీసులను మొహరింపజేశారు.

**మొక్కవోని ధైర్యంతో**

**విద్యుత్ కార్మికులు సమ్మెలో**

**పాల్గొనడం యావత్ కార్మిక**

**వర్గానికి స్ఫూర్తి కలిగించే**

**ఒక ముఖ్య ఘట్టం.**

ఉద్యోగులు సమ్మెలో పాల్గొన్నారు.

కర్నూలులో 70శాతం మంది ఉద్యోగులు సమ్మెలో పాల్గొన్నారు. ఖమ్మం జిల్లాలో మణుగూరు-ఏటూరు నాగారం హైటెన్షన్ విద్యుత్ లైన్ కు సరఫరా నిలిచిపోవడంతో అక్కడి అనేక ప్రాంతాలతోపాటు నిత్యం వెలుగులు విరజిమ్మే పారిశ్రామిక పట్టణమైన పాల్వంచ కారుచీకట్లో మగ్గిపోయింది. వ్యాపార, వాణిజ్యవర్గాలకు, పరిశ్రమలకు తీవ్ర ఆటంకం కలిగింది. విద్యుత్ స్టేషన్ల వద్ద తీవ్ర ఉద్రిక్త పరిస్థితులు చోటు చేసుకున్నాయి. ఈ జిల్లాలో 50 శాతానికి పైగా సమ్మెలో పాల్గొన్నారు.

మెదక్ జిల్లాలో 47.7 శాతం మంది సమ్మెలో పాల్గొన్నారు. 144 సెక్షన్ అమలులో ఉన్నప్పటికీ సంగారెడ్డి విద్యుత్ బోర్డు ప్రధాన కార్యాలయం వద్ద ఉద్యోగులు తమ నిరసనను తెలియజేశారు. జిల్లాలోని సిద్దిపేట, తూప్రాన్,



# అణుబాంబుల పరీక్షల్లో నిగ్గుతేలాల్సిన నిజానిజాలు

**“భారతదేశపు అణ్వస్త్ర బెదిరింపులను తిప్పికొట్టగల సామర్థ్యం గురించి గొంతులు బొంగురు పోయేలా ఊదరగొట్టిన టీ.వి.లు, రేడియోలు, పత్రికలు వాస్తవానికి ఒక రాజకీయ ప్రకటనకు, శాస్త్రీయ ప్రకటనకు మధ్యనున్న సరిహద్దుని తుడిచిపెట్టాయి”**

ఈ మాటలు ముంబైలోని ఐ.ఐ.టి. సంస్థ నుండి అణు సాంకేతిక విజ్ఞానంలో (Nuclear Technology) డాక్టరేట్ పట్టా పుచ్చుకొన్న మాజీ భారత నౌకాదళ కెప్టెన్ డా॥ బి.కె.సుబ్బారావు ఇటీవల భారత్ అణు ఇంధన శాఖ పై తీవ్రంగా ద్వజమెత్తుతూ అన్న సందర్భంలోనివి. థర్మోన్యూక్లియర్ డివైజ్ తో ఉత్పత్తి అయ్యే మొత్తం శక్తి వాస్తవానికి కొన్ని మెగాటన్నులలో ఉండాలని, కాని ప్రభుత్వం నిర్వహించిన పరీక్షలలో వెలువడిన శక్తి కేవలం కొన్ని కిలో టన్నులలో మాత్రమే ఉందని, కాబట్టి ఇది అణు పరీక్షలలో విజయం కాక వైఫల్యం మాత్రమేనని ఆయన తేల్చి పోశారు.

డా॥ సుబ్బారావు ఒక ప్రకటనలో ఈ విధంగా తెలియజేశారు:

1998 మే 11, 13 తేదీలలో పోఖ్రాన్ లో జరిగిన అణు పరీక్షలకు సంబంధించిన యదార్థ చిత్రాన్ని భారతీయులు తెలుసుకోలేకపోయినట్లయితే నష్టపోయేది భారతదేశమే గాని మిగతా ప్రపంచం కాదు. మామూలుగా, మెగా టన్నుల శక్తి సామర్థ్యం

**హైడ్రోజన్ బాంబు పరీకరం విభిన్నంగా, ప్రారంభ శబ్దంతోను, కొద్దిపాటి వెలుతురుతోను, పూర్తిగా మండకుండానే దీపావళి టపాకాయలా ఆరిపోయింది.**

పాండాలనే ఉద్దేశంతోనే థర్మోన్యూక్లియర్ పరీకరానికి (హైడ్రోజన్ బాంబుకి) రూపకల్పన చేసి, ఆ సామర్థ్యాన్ని అందుకోలేక ఇండియా అపజయం పొందిందా? లేక... మే 18, 1974లో అణు పరీక్షలు నిర్వహించిన మన అణు శాస్త్రవేత్తలు 24 సంవత్సరాల తర్వాత కూడా, మెగా టన్నుల శక్తి సామర్థ్యాన్ని అందుకొనే నమ్మకం లేక, 45 కిలో టన్నుల శక్తిని

మాత్రమే ఇచ్చిన ఒక అస్వాభావిక థర్మోన్యూక్లియర్ పరీకరాన్ని ‘ప్రయత్నించి చూద్దాం’ అనే పద్ధతిలో ప్రయోగించవలసి వచ్చిందా?... అణు పరీక్షలకు సంబంధించిన యదార్థ చిత్రంలో ఈ అంశాలు ఇమిడి ఉన్నాయి. అణు విస్ఫోటన సామర్థ్యాన్ని 45 కిలో టన్నులకు కుదించారన్నది అర్థరహితం. ఎందుకంటే నీటి అడుగు నుండి జలాంతర్గామి ద్వారా ప్రయోగించే కంపాసిఫైడ్ పోలారిస్ క్షిప్రణికి (compocified Polaris missile) కూడా ఒక మెగా టన్ను (ఒక మెగా టన్ను వెయ్యి కిలో టన్నులకు సమానం) సామర్థ్యం వున్న న్యూక్లియర్ వార్ హెడ్ ఉంటుంది.

విస్ఫోటనం నుండి విడుదల అయ్యే శక్తిని బట్టి అణు పరీక్ష యొక్క జయాపజయాలను లెక్కగడతారు. సాధారణ పరిభాషలో హైడ్రోజన్ బాంబుగా పిలువబడే థర్మోన్యూక్లియర్ పరీకరం యొక్క ఫలితాన్ని, అంటే అది ఇచ్చే మొత్తం శక్తిని మెగా టన్నులలో చెబుతారు. చైనా తొలి నాళలో పేల్చిన హైడ్రోజన్ బాంబు సామర్థ్యం 6 మెగా టన్నులు. వాస్తవం ఇలా ఉండగా విదేశాలలోని సెన్సార్ల నుండి పొందిన విశ్లేషణలకు భూప్రకంపన సమాచారం ప్రకారం ఒక ఫిషన్ పరీకరం (Fission device), ఒక అల్ప ఉత్పాదక పరీకరం (Low yield device), ఒక థర్మో న్యూక్లియర్ పరీకరాలతో మే 11న ఇండియా జరిపిన అణు విస్ఫోటనాల శక్తి సామర్థ్యం కనీసం 30 కిలో టన్నులు కూడా లేదు. దాని మూలంగా భారతదేశపు థర్మోన్యూక్లియర్ సాధనం పూర్తిగా విఫలమయ్యిందని రికార్డైన అణు శక్తి పూర్తిగా ‘బూస్టర్డ్ ఫిషన్ డివైజ్’, (ప్రేరిత అణు విచ్ఛిత్తి పరీకరం) నుండి ఉత్పన్నం అయ్యిందని తేలుస్తున్నారు. హైడ్రోజన్ బాంబు పరీకరం విభిన్నంగా, ప్రారంభ శబ్దంతోను, కొద్దిపాటి వెలుతురుతోను, పూర్తిగా మండకుండానే దీపావళి టపాకాయలా ఆరిపోయింది. కొంతమంది భారతీయ భూప్రకంపన శాస్త్రవేత్తలు వాదించినట్లుగా అది 50 కిలో టన్నుల సామర్థ్యాన్ని కూడా మించి పోలేకపోయింది.

అధికార భారతీయ జనతా పార్టీ ఈ మూడు అణు విస్ఫోటనాలని “మిరుమిట్లు గొలిపే విజయం”గా అభివర్ణించి దేశమంతటా వెలి ఆనందాన్ని వ్యాపింపజేసింది. అయితే భారతదేశపు మొట్టమొదటి హైడ్రోజన్ బాంబు విస్ఫోటనం విజయంగా చెప్పబడుతున్న దానిపై అంతర్జాతీయ శాస్త్రీయ సమాజం వెలిబుచ్చిన సందేహాలు మరోలా ఉన్నాయి.

మే 17న కొత్త ఢిల్లీలో జరిగిన ఒక విలేకరుల సమావేశంలో అణుశక్తి కమిషన్ చైర్మన్ డా॥ ఆర్.బిదంబరం, అణు పరీక్షల విజయాన్ని సమర్థించుకోడానికి ప్రయత్నాలు చేసి మరిన్ని సందేహాలు రేకెత్తించారు. ఆయన చెప్పిన వివరాల ప్రకారం మే 11న జరిగిన మూడు అణుపరీక్షల నుండి వెలువడిన శక్తి 70 కిలో టన్నుల పైమాటే. అయితే అంతర్జాతీయ సెన్సార్లు నమోదు చేసినది మాత్రం 30 కిలో టన్నుల కంటే తక్కువగా వుంది.

అంతర్జాతీయ భూప్రకంపన సెన్సార్లు తక్కువ స్థాయిని రికార్డు చేయడానికి కారణం మే 11న ఫిషన్, లోయార్డ్, థర్మోన్యూక్లియర్ డివైజ్ లు మూడింటిని ఒకేసారి ప్రయోగించటం అని బిదంబరం అంటున్నారు. అంటే ఏక కాలంలో జరిగిన విస్ఫోటనాల వల్ల భూమిలో ప్రయాణించే విద్యుత్ కంపనాలకి (Shock Waves) అంతరాయం కలిగిందని, దాని ఫలితంగా అంతర్జాతీయ భూప్రకంపన కేంద్రాల్లో తక్కువ స్థాయిలో ప్రకంపన సమాచారం నమోదయ్యిందని ఆయన ఉద్దేశం. ఆయన చెప్పిందే నిజమైతే, ఇంచుమించుగా ప్రెస్ కాన్ఫరెన్స్ లో ఆయన చెప్పిన కేంద్రాల వద్ద విద్యుత్ తరంగాలకి అంతరాయం ఎందుకు కలగలేదు అని ఎవరైనా అడగవచ్చు. డా॥ బిదంబరం ఇచ్చిన వివరణ అశాస్త్రీయం అని

చూపటానికి మరో కోణం కూడా వుంది. ఫిషన్ డివైజ్, థర్మోన్యూక్లియర్ డివైజ్ లను వేరువేరుగా కలిగి వున్న రెండు షాఫ్ట్ లకు మధ్య నున్న దూరం కేవలం ఒక కిలో మీటరు మాత్రమే అని ఆయన వెల్లడి చేశారు. అంత దగ్గరగా ఏర్పాటు చేయడం, ఫిషన్ డివైజ్ 15 కిలో టన్నులు, థర్మోన్యూక్లియర్ డివైజ్ (ప్యాషన్ డివైజ్) 45 కిలో టన్నులు శక్తిని ఇస్తూ ఏక కాలంలో విస్ఫోటనం చెందడం-వీటి మూలంగా విద్యుత్ తరంగాలు తమ ప్రయాణం మొదలు పెట్టే ఆరంభకేంద్రం (epicentre) దాదాపు ఒక ప్రదేశంలో

ఉంటుంది. అందువల్ల ఈ తరంగాలకి కలిగే అంతరాయం దాదాపు శూన్యం. డా॥ బిదంబరం తనకు తానే తన పరిస్థితిని దుర్బలంగా చేసుకున్నారు. ఇదంతా చూస్తూ టి.వి.లో భారతదేశపు మొట్టమొదటి హైడ్రోజన్ బాంబు విస్ఫోటనానికి (Thermonuclear Explosion) సంబంధించి ఒక పెద్ద ‘శాస్త్ర, సాంకేతిక కుంభకోణం’ (Science & Technology Scam) ఉన్నట్లు అనిపిస్తోంది.

అదే ప్రెస్ కాన్ఫరెన్స్ లో మాట్లాడిన డా॥ అబ్దుల్ కలాం భారతదేశం జరిపిన అణు పరీక్షలు “అణ్వస్త్ర బెదిరింపులను తిప్పి కొట్టగల సామర్థ్యాన్ని” దేశానికి ప్రసాదించాయని అన్నప్పుడు ఆయన వాస్తవానికి బహు దూరంగా ఉన్నట్లు కన్పించింది. భారతదేశపు “అణ్వస్త్ర బెదిరింపులను తిప్పికొట్టగల” సామర్థ్యం గురించి గొంతులు బొంగురు పోయేలా ఊదర గొట్టిన టి.వి.లు, రేడియోలు, పత్రికలు, వాస్తవానికి ఒక రాజకీయ ప్రకటనకు, శాస్త్రీయ ప్రకటనలకు మధ్యనున్న సరిహద్దుని తుడిచిపెట్టాయి. ఒక రాజకీయ ప్రకటనకు ఎన్ని అర్థాలైనా ఉండవచ్చు. కాని

శాస్త్రీయ ప్రకటనకు మాత్రం ఒకే ఒక అర్థముంటుంది. అదే సైన్సుకి ఉన్న ప్రత్యేక లక్షణం. డా॥ బిదంబరం, డా॥ కలాం.. వీరిద్దరు కూడా సైన్సుకి వున్న ఈ ప్రత్యేక లక్షణాన్ని విస్మరించినట్లున్నారు.

అంతరిక్ష పరిశోధనా సంస్థ చేసే ప్రయోగమేదైనా విఫలమైనప్పుడు ప్రజలకు ఆ వైఫల్యం స్పష్టంగా కన్పడుతుంది. కాని అణు ఇంధన శాఖ ‘రహస్యం’ అనే మునుగులో తన వైఫల్యాలను కప్పిపుచ్చుకునే అవకాశం ఉంది. ఆ పేరుతో అవజయాలని గొప్ప విజయాలుగా చిత్రించేందుకు ప్రయత్నించడమే ఘోరం.

రెండు విధాలుగా జరిగే అవకాశం ఉంది. (1) ప్రధాన మంత్రి అటల్ బిహారీ వాజ్ పేయికి అణుపరీక్షల యొక్క వాస్తవ స్థితిగతుల్ని అణుఇంధన శాఖ శాస్త్రవేత్తలు తెలియజేసినా ప్రధానమంత్రి హైడ్రోజన్ బాంబు విస్ఫోటనంలో కలిగిన అపజయాన్ని కప్పి వుచ్చి ఉంచాలని నిర్ణయించుకొని ఉండవచ్చు. లేదా (2) పరీక్షలు పరిపూర్ణ విజయం సాధించాయని, ఆశించిన విధంగానే ఫలితాలు వచ్చాయని నమ్మేలా అణుఇంధన శాఖ శాస్త్రవేత్తలు ప్రధానమంత్రిని తప్పుదోవ పట్టించి ఉండవచ్చు. ఈ కుంభకోణంలోని అసలు విషయాన్ని పార్లమెంట్ లో చర్చ, దాంతో పాటు పార్లమెంట్ జాయింట్ కమిటీతో విచారణ మాత్రమే నిర్ధారించగలవు. అటువంటి విచారణ జాతి ప్రయోజనాలకు అనుగుణంగా ఉంటుంది. ఎందుకంటే థర్మోన్యూక్లియర్ పరీకరం నుండి ఆశించే శక్తి ఉత్పాదకత హామీషా మెగాటన్నుల గుణిజాల్లోనే వుంటుంది.

మే 11న పోఖ్రాన్ లో మూడు భాగర్చ అణు పరీక్షలూ జరిగిన అనంతరం ప్రధాన మంత్రి “ఒక ఫిషన్ డివైజ్, ఒక లోయార్డ్ డివైజ్, ఒక థర్మోన్యూక్లియర్ డివైజ్ లతో పరీక్షలు నిర్వహించబడ్డాయి. ఆశించిన స్థాయిలోనే ఫలితాలు ఉన్నాయి” అని బహిరంగంగా ప్రకటించారు. “ఆశించిన స్థాయి” అనే

మాటతోనే తప్పుదారి పట్టిస్తున్నారు. ఈ “ఆశించిన అసలు స్థాయి” ఏమిటో భారత ప్రజలు తెలుసుకోలేకపోయినట్లయితే భారీ మూల్యం చెల్లించవలసి ఉంటుంది.

హైడ్రోజన్ బాంబు విస్ఫోటనం కిలో టన్నుల్లో కాక మెగా టన్నుల స్థాయిలో ఉండాలని, దేశపు మొట్టమొదటి హైడ్రోజన్ బాంబు విస్ఫోటనం స్థాయి కనీసం 30 కిలో టన్నులు కూడా లేదని, కాబట్టి వాస్తవానికి ఇదే అపజయమని ప్రజలు తెలుసుకున్నట్లయితే బి.జె.పి. ప్రతిష్ఠకి ఏం గతి పడుతుందో? ఘోరమైన వైఫల్యాన్ని ‘అద్భుతమైన విజయం’గా చిత్రించి చేస్తున్న తప్పుడు ప్రచారానికి ఎవరు బాధ్యత వహిస్తారు? అందువల్ల ప్రజా ప్రయోజనాల దృష్ట్యా ఫిషన్ డివైజ్ కి, థర్మో న్యూక్లియర్ డివైజ్ కి (దీన్నే ప్యాషన్ డివైజ్ అని కూడా అంటారు) మధ్య ఉన్న బేధం తెలుసుకోడానికి, అలాగే భారతీయ అణు సంస్థ యొక్క వైఫల్యం ఎక్కడ ఉందో అర్థం చేసుకోడానికి దేశంలో చర్చ జరగవలసిన అవసరం ఉంది.

హైడ్రోజన్ బాంబుకి విస్తృతమైన వినాశక శక్తి ఉంటుంది. ఈ కోవకు చెందిన (ప్యాషన్) బాంబు పేలినప్పుడు 400 చ॥ కి.మీ. వరకు నాశనం చేయగలిగితే, దాని వినాశకరమైన ఉష్ణం 2000 చ॥ కి.మీ.కు పైగా వ్యాపించగలదు. దాని అణుధార్మిక శక్తి అంతకన్నా చాలా దూరం విస్తరిస్తుంది. అమెరికా మొట్టమొదటి బహిరంగ

**ఒక రాజకీయ ప్రకటనకు ఎన్ని అర్థాలైనా ఉండవచ్చు. కాని శాస్త్రీయ ప్రకటనకు మాత్రం ఒకే ఒక అర్థముంటుంది. అదే సైన్సుకి ఉన్న ప్రత్యేక లక్షణం. డా॥ బిదంబరం, డా॥ కలాం.. వీరిద్దరు కూడా సైన్సుకి వున్న ఈ ప్రత్యేక లక్షణాన్ని విస్మరించినట్లున్నారు.**

థర్మోన్యూక్లియర్ పరీక్షలు 1951లో జరిగాయి. ఆ తర్వాత 1953లో రష్యా, 1957లో బ్రిటన్ లు జరిపాయి. చైనా 70వ దశకంలో హైడ్రోజన్ బాంబు



## తుఫాను హెచ్చరిక

వందేమాతర గీతం  
వరస మారుతున్నది  
శృతి విధి గతి తప్పి  
జారిపోవుచున్నది

పరభాషా మోజుతో  
ఆధునికత పేరుతో  
అవనీతికి అందలమై  
బ్రహ్మపట్టుతున్నది  
వందేమాతర గీతం  
వరస మారుతున్నది

పరదేశపు అప్పలతో  
పరతంత్రపు షరతులతో  
వార్ధక్యం మీద పడి  
అలమటిస్తు ఉన్నది  
వందేమాతర గీతం  
వరస మారుతున్నది.

క్యాన్సర్ తో పరితపిస్తు  
'లంచం'లో ఈత కొడుతు  
సిగ్గు-ఎగ్గు విడిచిపెట్టి  
ద్యాన్సు చేస్తు ఉన్నది  
వందేమాతర గీతం  
వరస మారుతున్నది.

- ఎం.జయశ్రీ

అంగన్ వాడీ వర్కర్, రంగారెడ్డి జిల్లా



ప్రేల్పింది. ఈ అన్ని ధర్మోన్మాక్తియర్ పరికరాల సామర్థ్యం మేగా టన్నులలోనే (1000 కిలో టన్నులపైనే) ఉంది. ఫిషన్ టెక్నాలజీలో వచ్చిన పరిపూర్ణత 30 కిలో టన్నుల స్థాయిని దాటి ఎంతో దూరం చేరుకుంది. అందువల్ల కొన్ని మేగాటన్నుల స్థాయిలో లేకపోయినట్లయితే ధర్మోన్మాక్తియర్ డివైస్ ల (హైడ్రోజన్ బాంబు) గురించి ఆలోచించవలసిన అవసరమే లేదు.

సామర్థ్యం రీత్యా చూస్తే ఇండియా మొట్టమొదటి హైడ్రోజన్ బాంబు విస్తోటనం ఒక వైఫల్యం మాత్రమే. ఈ అపజయం "మిరుమిట్లుగొలిపే విజయం"గా ప్రచారం కావడానికి కారణమేమిటో జాతికి వివరించి చెప్పవలసిన బాధ్యత సంబంధిత శాస్త్రవేత్తలపై వుంది.

## బి.పి.సి.ఎల్.వర్క్సర్ల దేశవ్యాప్త సమ్మె

ప్రభుత్వరంగ సంస్థ అయిన భారత్ పెట్రోలియం కార్పొరేషన్ లిమిటెడ్ (బి.పి.సి.ఎల్.)లో పనిచేస్తున్న అన్ని ప్రధాన యూనియన్లు బి.పి.సి.ఎల్. పునర్వ్యవస్థీకరణ ప్రతిపాదనకు సంబంధించిన తాజా పరిస్థితిని సమీక్షించడానికై 1998 మార్చి 10, 11 తేదీలలో కలకత్తాలో సమావేశమయ్యాయి. దేశం నలుమూలల నుండి వచ్చిన ప్రధాన యూనియన్ల ప్రతినిధులు పరిస్థితిని సమీక్షించారు.

బి.పి.సి.ఎల్. అత్యున్నత యాజమాన్యం అవలంబిస్తున్న వైఖరికి యూనియన్లు కలతపడ్డాయి. గతంలో తమ ఉత్తరాలు, తీర్మానాల ద్వారా కంపెనీ పునర్వ్యవస్థీకరణపై యూనియన్లు గట్టి అభ్యంతరాన్ని, తీవ్రమైన భయాందోళనలను తెలియచేశాయి. యాజమాన్యం తమ నిరసనను గుర్తించేందుకుగాను బి.పి.సి.ఎల్.కార్మికులు ఒక రోజంతా పనిని నిలిపివేశారు. ఇంత జరిగినప్పటికీ బి.పి.సి.ఎల్. అత్యున్నత యాజమాన్యం యూనియన్ల సూచనలను, అభిప్రాయాలను ఏ మాత్రం పట్టించుకోక తనదైన శైలిలో మొండిగా కంపెనీ పునర్వ్యవస్థీకరణకు నడుం బిగించింది.

బి.పి.సి.ఎల్.వంటి అగ్రభాగాన పున్న ప్రభుత్వరంగ సంస్థను కాపాడేందుకు, దానిలో పనిచేస్తున్న వర్కర్ల భవిష్యత్తు అగమ్యగోచరం కాకుండా ఉంచేందుకు బి.పి.సి.ఎల్. యాజమాన్యాన్ని తన నిర్ణయంపై పునఃసమీక్ష జరుపవలసిందిగా యూనియన్లు కోరాయి. పునర్వ్యవస్థీకరణ పేరిట కంపెనీని ఆరు వేరు వేరు ముక్కలుగా చేయటం అత్యంత ప్రమాదకరమైనదనే అభిప్రాయంపై తాము దృఢంగా ఉన్నామని, కాబట్టి ఆ ప్రయత్నాన్ని మానుకోమని యూనియన్లు కోరాయి. కాని యూనియన్లు చేసిన అన్ని అభ్యర్థనలను యాజమాన్యం బుట్టదాఖలా చేసింది.

అంతేకాదు, మరో ముఖ్యవిషయం కూడా యూనియన్ల దృష్టికి వచ్చింది. పునర్వ్యవస్థీకరణకు సంబంధించిన మొత్తం ప్రణాళిక ఏ విధంగా ఉందంటే దాని మూలంగా కంపెనీ కచ్చితంగా బలహీనపడుతుంది. కంపెనీలోని అత్యధిక భాగం ఘోరమైన ఆర్థిక, నిర్వహణ పరమైన కష్టాలలోకి నెట్టబడుతుంది. అది ఆయా విభాగాల ఉనికికే ఒక హెచ్చరికగా మారుతుంది.

వినాశకరమైన ఈ పునర్వ్యవస్థీకరణను ఆపడానికై యూనియన్లు ఏకగ్రీవంగా ఒక తీర్మానం చేశాయి. యూనియన్ల నిర్మాణాత్మక విధానానికి అనుగుణంగా అత్యున్నత యాజమాన్యం స్పందించనట్లయితే తాము ప్రత్యక్ష కార్యాచరణకు పూనుకొంటామని హెచ్చరించాయి. తమ ఆందోళనా కార్యక్రమంలో భాగంగా ముందుగా దేశంలోని అన్ని బి.పి.సి.ఎల్. యూనిట్లలోను ఏప్రిల్ 7వ తేదీన మరోసారి ఒకరోజు సమ్మెను చేయాలని నిశ్చయించుకున్నాయి.

సి.ఐ.టి.యు., ఎ.ఐ.టి.యు.సి., ఐ.ఎన్.టి.యు.సి. అనుబంధ యూనియన్లతో పాటు స్వతంత్ర యూనియన్ల ఆధ్వర్యంలో బి.పి.సి.ఎల్. కార్మికులు 7-4-98న దేశ వ్యాప్త సమ్మె నిర్వహించారు. దేశ వ్యాప్తంగా పలు ప్రాంతాల్లో సమ్మె పూర్తిగా విజయవంతమయ్యింది. సమ్మెలో పాల్గొన్న కార్మికులకు సి.ఐ.టి.యు. అభినందనలు తెలిపింది. బి.పి.సి.ఎల్. యాజమాన్యం చేపడుతున్న వినాశకర విధానాలను అడ్డుకోవాలని, అమెరికన్ బహుళజాతి కంపెనీ అయిన ఎ.డి.ఎల్.చేతుల్లోకి భారత్ పెట్రోలియం కార్పొరేషన్ పోకుండా కంపెనీని కాపాడాలని సి.ఐ.టి.యు. కేంద్ర ప్రభుత్వాన్ని కోరింది.



## మొనవ కల్యాణానికంటూ

ఎంతో ఉన్నత ఆశయాల ప్రకటనతో స్థాపించిన ప్రపంచవేదికలు ఎన్నో ఉన్నాయి. మొదటి ప్రపంచ యుద్ధం తర్వాత స్థాపించిన నానాజాతి సమితి, దాని ఉపకమిటీలు మొదలుకొని నేటి వరకు అనేక వేదికలు ఆవిర్భవించినవి. రెండవ ప్రపంచ యుద్ధానంతరం స్థాపించిన ఐక్యరాజ్యసమితి, ప్రపంచ ఆరోగ్యసంస్థ, విద్యా వైజ్ఞానిక సంస్థ, పర్యావరణ పరిరక్షణ కమిటీ మొదలైనవి ఆ కోవలోనే. ప్రపంచ దేశాల ఆర్థికాభివృద్ధి, వ్యాపార సంబంధాల అభివృద్ధి పేరుతో స్థాపించిన ప్రపంచబ్యాంకు, ఐ.ఎం.ఎఫ్., డబ్ల్యు.టి.వ్. లాంటివి కూడా మనం చూస్తున్నవే.

దేశాల ప్రభుత్వాలతో సహా అనేక ప్రజా సంస్థలను, ప్రజలను భ్రమింపజేస్తూ ఆకర్షించటం, క్రమేణా నిజపుద్దేశాలు బయల్పడటం, ప్రజల ప్రయోజనాలకు భంగకరంగా ఆ వేదికలు సామ్రాజ్యవాద శక్తులకు వయోగవడటం అనుభవంలో చూస్తున్నాం. నడిచిన, నడుస్తున్న చరిత్రలో దశాబ్దాల తరబడి ఎన్నెన్నో అనుభవాలు.

నిజపుద్దేశాలకు మేలి ముసుగుగా ఉపయోగపడుతున్న అలాంటి ప్రపంచవేదికలలో ఒకటి ఐ.ఎల్.ఓ. (అంతర్జాతీయ కార్మిక సంస్థ)

మొదటి ప్రపంచ యుద్ధానంతరం ఏర్పడిన నానాజాతి సమితిలో భాగంగా నిర్మాణమైనదే ఈ ఐ.ఎల్.ఓ.

పేరు వింటేనే ఇదేదో కార్మిక ప్రయోజనాల రక్షణకు ఏర్పడినదనే భావం ధ్వనిస్తుంది. కాని తాజాగా ఆ సంస్థ ఒక ప్రకటనను రూపొందిస్తున్న సంగతి బయటపడింది. కార్మికుల ప్రయోజనాల కోసంకాక ప్రపంచ వ్యాపార సంస్థల ప్రయోజనాల రక్షణకే అది ఉద్దేశింపబడినట్లు తెలుస్తున్నది.

1998 జూన్ లో జనీవా నగరంలో ఐ.ఎల్.ఓ. 86వ సమావేశం జరుగుతుంది. మార్చిలో జరిగిన గవర్నింగ్ బాడీ సమావేశంలో ఒక పత్రం తయారు చేయబడినది. దీనిని గవర్నింగ్ బాడీ ఆమోదిస్తే ఐ.ఎల్.ఓ. 86వ సమావేశంలో ప్రవేశపెడతారు. ఇంతకూ ఆ పత్రం ఎవరి ప్రయోజనం కోసం తయారైంది? పేరుకు కార్మికులకోసమని, వారి పని

# ఐ.ఎల్.ఓ. అసలు స్వరూపం

పరిస్థితులను మెరుగుపర్చడానికని. కాని ఆచరణలో ప్రపంచీకరణ పేరుతో మూడవ ప్రపంచదేశాల మార్కెట్లన్నీ ఆక్రమించుకోడానికి అంగలారుస్తున్న పెట్టుబడిదారీ దేశాల కోసమే. వారి లాభాల రక్షణకోసమే.

అభివృద్ధిచెందిన పెట్టుబడిదారీ దేశాల జోలికి పోదు ప్రకటనాపత్రం. అమెరికా జోలికి అసలే పోదు.

సోషల్ క్లాజును అమలు చేసిన దేశాలే అంతర్జాతీయ వ్యాపారంలో పాల్గొనవచ్చు. అమలు చేయని దేశాలు పాల్గొనటానికి వీలులేదు. అంటే దానర్థం ఐ.ఎల్.ఓ. తీర్మానాల ప్రకారం కార్మికుల సంక్షేమం కోసం కృషి చేస్తున్న దేశాలు ప్రపంచ వ్యాపారంలో

## అమెరికాలో

### ఖైదీలచేత బలవంతపు

### పనిచేయించి, ఏటా 9

### బిలియన్ డాలర్ల విలువ

### గల ఉత్పత్తులు ఎగుమతి

### చేస్తున్నారు. అలాంటి

### అమెరికా జోలికి పోయే

### ధైర్యం ఐ.ఎల్.ఓ.కు లేదు.

పాల్గొనవచ్చు. ఎగుమతులు చేసి అమ్ముకోవచ్చు.

ఆచరణలో ఏమిచూస్తున్నాం? ఐక్యరాజ్యసమితి చేసిన తీర్మానాలను అమలుచేయ నిరాకరించింది అమెరికా లాంటి దేశాలే. తమ మాట నెగ్గని రోజున ఐక్యరాజ్యసమితికి చెల్లించాల్సిన నిధులనే ఏండ్ల తరబడి నిలిపివేసింది అమెరికా ఐ.ఎల్.ఓ.కు కూడా ఇలాంటి అనుభవమే ఉంది.

మూడవ ప్రపంచదేశాల మీదికైతే మాత్రం ఒంటికాలిమీదనే లేస్తాయి. క్యూబా మీద, ఇరాక్ మీద సంవత్సరాల తరబడి అమెరికా విధించిన నిషేధం ఎత్తివేయటం లేదు. లెబనాన్, సిరియాదేశాల భూభాగాలను ఆక్రమించి తిష్టవేసిన ఇజ్రాయేల్ దేశంపై ఎలాంటి వత్తిడి లేదు. దాని ఆక్రమణ

కొనసాగుతూనే ఉంది. తీర్మానాలు చేయటం వరకే కాని అమలు చేయించేందుకు ఐక్యరాజ్యసమితి పూనుకోవటంలేదు.

అందుకే సి.ఐ.టి.యు. ఈ వైఖరిని వ్యతిరేకిస్తున్నది. ఐ.ఎల్.ఓ. పత్రం ఆమోదిస్తే డబ్ల్యు.టి.ఓ. చేతిలో ఐ.ఎల్.ఓ. పనిముట్టుగా ఉపయోగపడుతుంది. పెట్టుబడిదారీ దేశాల కోసం నిప్పుల్లో పప్పులు ఏరిపెట్టే పని ఐ.ఎల్.ఓ. చేయాల్సివస్తుంది.

బాల కార్మికుల రక్షణ పేరుతో భారతదేశంలాంటి మూడవ ప్రపంచదేశాల మీద పోలీసు కాపలా పని ఐ.ఎల్.ఓ. చేయడాన్ని సి.ఐ.టి.యు. సమ్మతించదు. తీవ్రంగా వ్యతిరేకిస్తుంది. మూడవ ప్రపంచదేశాల్లో బాల కార్మికుల సమస్యలు ఉన్నాయంటే దానికి కారణం సామ్రాజ్యదేశాలు వాటిని ఇష్టమొచ్చినట్లుగా కొల్లగొట్టిన ఫలితమే. కొల్లగొట్టిన దేశాల జోలికి పోకుండా దోపిడీకి గురైన దేశాల మీదకే ఐ.ఎల్.ఓ. దాడి గురిపెట్టడాన్ని సహించేది లేదు.

అమెరికాలో ఖైదీలచేత బలవంతపు పనిచేయించి, ఏటా 9 బిలియన్ డాలర్ల విలువగల ఉత్పత్తులు ఎగుమతి చేయబడుతున్నాయి. అలాంటి అమెరికా జోలికి పోయే ధైర్యం ఐ.ఎల్.ఓ.కు లేదు.

కారణం స్పష్టం.

ఐ.ఎల్.ఓ. కమ్యూనిస్టుల్లో 75 శాతం పెట్టుబడిదారీ దేశాలే భరిస్తున్నాయి. అందుకే పారిశ్రామిక దేశాలకు నొప్పికల్గించేవనికి ఐ.ఎల్.ఓ. పూనుకోవడంలేదు. అలాగే డబ్ల్యు.టి.ఓ. కూడా పెట్టుబడిదారీ దేశాల వ్యాపార ప్రయోజనాల కోసమే ఉంది. గాబ్ ఎగ్రిమెంట్ దేశాల మీద రుద్దబడింది.

ప్రకటనపత్రం ఐ.ఎల్.ఓ. సమావేశం ఆమోదిస్తే అది డబ్ల్యు.టి.ఓ.కు ఒక బ్రాంచిగా మారిపోతుంది. పెట్టుబడిదారీ దేశాల చేతిలో పని ముట్టుగా మారుతుంది.

అందువల్ల భారతదేశం, మూడవ ప్రపంచదేశాల ప్రతినిధుల సహాయం తీసుకొని ఐ.ఎల్.ఓ. గవర్నింగ్ బాడీలో చిత్తు ప్రకటనకు గట్టి ప్రతిఘటన ఇవ్వాలని సి.ఐ.టి.యు. కోరుతోంది.


(వర్కింగ్ క్లాసు ఆధారం)



## అంతర్జాతీయ పోరాటాలు

విజయవంతమైన

### ఫ్రాన్స్ బ్రక్ వర్కర్ల సమ్మె



యావత్, కార్మికులు ఐక్యంగా పోరాడితే ఎటువంటి ఫలితాలుంటాయో అర్థం చేసుకోవాలంటే ఫ్రాన్స్ బ్రక్ డ్రైవర్ల పోరాటాన్ని పరిశీలించాలి.

ఫ్రాన్స్ లో ఇటీవల జరిగిన సమ్మెకృత పోరాటాల్లో బ్రక్ వర్కర్ల సమ్మె చారిత్రాత్మకమైనది. 1997 నవంబర్ 2 నుండి 6 వరకు ఐదు రోజులపాటు ఫ్రాన్సులోని 3 లక్షల మంది బ్రక్ వర్కర్లు చేసిన సమ్మె ప్రపంచవ్యాప్తంగా సంచలనం సృష్టించింది. తమ డిమాండ్ల సాధనకై ఒక సంవత్సరం క్రితమే బ్రక్ వర్కర్లు సమ్మెకృతంగా 12 రోజులు సమ్మె చేశారు. ఆ సమ్మె సందర్భంగా యాజమాన్యాలు చేసుకున్న ఒప్పందాలను అమలు చేయాలని, జీతాలు పెంచాలని, మంచి పని పరిస్థితులు కల్పించాలని కోరుతూ ఇప్పుడి ఐదు రోజుల చారిత్రాత్మక సమ్మెను చేశారు.

సమ్మె కాలంలో వర్కర్లు బ్రక్కుల్ని నడపడం పూర్తిగా ఆపేశారు. ప్రధాన నగరాలకు వచ్చే, పోయే దారులన్నింటినీ బ్రక్కులతో దిగ్బంధనం చేశారు. ఫ్రాన్సు ద్వారా వెళ్ళే ఇతర దేశాల ట్రాఫిక్ ని కూడా వారు కదలనీకుండా చేశారు. సమ్మె ఆఖరి దశలో గ్యాస్ స్టేషన్లు, పెట్రోలు బంకులు, ఆయిల్ రిఫైనరీలను కూడా దిగ్బంధనం చేశారు. సమ్మె ప్రభావం కేవలం ఫ్రాన్సులోనే కాక, బ్రిటన్ తదితర పొరుగు దేశాలపై కూడా పడింది. చివరకు వామపక్ష సంకీర్ణ ప్రభుత్వం జోక్యంతో బ్రక్కు యజమానులు చర్చలకు దిగివచ్చి, 2000 సం॥ వరకు సంవత్సరానికి 6 శాతం చొప్పున కార్మికుల జీతాలను పెంచడానికి ఒప్పుకున్నారు. ప్రస్తుత అంతర్జాతీయ పరిస్థితులలో ఫ్రాన్సులో జరిగిన ఈ సమ్మెకృ

త్రపంచవ్యాప్తంగా పలు పెట్టుబడిదారీ దేశాల్లో కార్మికోద్యమాలు విస్తరిస్తున్నాయి. కొత్తరూపును సంతరించుకొని ముందంజ వేస్తున్నాయి. అభివృద్ధి చెందుతున్న దేశాలకు నేడు ప్రపంచబ్యాంకు, ఐ.ఎం.ఎఫ్.ల వైద్యం తప్ప మరో ప్రత్యామ్నాయమే లేదని మనదేశంతోసహా అనేక దేశాల పాలకులు చెప్పున్నారు. ఈ తరహా సంస్కరణలు అమలు చేసిన ఆగ్నేయాసియా దేశాల్లో తీవ్ర సంక్షోభ పరిస్థితులు నెలకొన్నాయి. ప్రజలపై భారాలు అధికమైనాయి. దక్షిణ కొరియాలో సమ్మెల వెల్లువ సాగుతున్నది. ఇండోనేషియాలో సుహార్తో మిలటరీ నియంతృత్వానికి వ్యతిరేకంగా ప్రజలు వెల్లువగా కదులుతున్నారు. గొప్ప ప్రతిఘటన చేస్తున్నారు. అంతర్జాతీయంగా చోటు చేసుకుంటున్న ఇటువంటి కొన్ని బలమైన కార్మిక, ప్రజా ఉద్యమాల గురించి తెలుసుకుందాం.

బ్రక్ వర్కర్ల సమ్మె ఎంతో ముఖ్యమైనది. ఇది ప్రపంచవ్యాప్తంగా తమ మనుగడకై పోరాడుతున్న కార్మికవర్గానికి చక్కటి ప్రేరణ కలిగిస్తుంది.

### ప్రభుత్వ విధానాలకు వ్యతిరేకంగా

#### దక్షిణ కొరియాలో

### సమ్మె పోరాటాలు

ట్రేడ్ యూనియన్ వ్యతిరేక చట్టాలను ప్రతిఘటిస్తూ దక్షిణ కొరియా వర్కర్లు బ్రహ్మాండమైన సమ్మె పోరాటాలు నిర్వహిస్తున్నారు. ప్రస్తుతం అక్కడి ప్రభుత్వం, పారిశ్రామికవేత్తలు కుమ్ముక్తై కార్మికవర్గంపై బలవంతంగా రిట్రెంచ్మెంట్ స్కీంను రుద్దాలని చూస్తున్నారు. ఈ కార్మిక వ్యతిరేక చర్యను ప్రతిఘటిస్తూ దేశంలోని కార్మికులు తీవ్రమైన సమ్మె పోరాటాలు చేస్తున్నారు.

ప్రభుత్వ విధానాలకు వ్యతిరేకంగా ఇటీవల కె.సి.టి.యు. (కాన్ఫెడరేషన్ ఆఫ్ ట్రేడ్ యూనియన్స్ ఆఫ్ కొరియా) దేశ వ్యాప్తంగా భారీ సామూహిక ప్రదర్శనలు నిర్వహించింది. రిట్రెంచ్మెంట్ స్కీంను గనుక బలవంతంగా అమలు చేయాలని చూస్తే దేశ వ్యాప్తంగా జనరల్ సమ్మెను నిర్వహిస్తామని కార్మిక సంఘాలు ప్రభుత్వాన్ని హెచ్చరించాయి.

### ప్రజాస్వామ్య పునరుద్ధరణకై

#### ఇండోనేషియాలో ప్రజా ఉద్యమం

ఇండోనేషియాలో ప్రస్తుతం ఉన్న మిలటరీ పాలనను తొలగించి, ప్రజాస్వామ్యాన్ని పునరుద్ధరించాలని కోరుతూ ఆ దేశ ప్రజలు తీవ్రమైన ఉద్యమం కొనసాగిస్తున్నారు. దేశ వ్యాప్తంగా ప్రజలు భారీ ప్రదర్శనలు చేస్తున్నారు.

దేశాధ్యక్షుడ్ని (సుహార్తో) రాజీనామా చేయవలసిందిగా ప్రజలు ముక్తకంఠంతో కోరుతూ ఇటీవల తమ ఆందోళనను తీవ్రం చేశారు. ఈ ఆందోళనలో 500 మందికి పైగా పౌరులు ఆహుతయ్యారు. చివరకు ప్రజల ప్రతిఘటనకు తలొగ్గి దేశాధ్యక్షుడు రాజీనామా చేశారు.

### జర్మనీలో నిరుద్యోగుల పోరాటం

జర్మనీలాంటి అభివృద్ధి చెందిన పెట్టుబడిదారీ దేశాలలో నిరుద్యోగ సమస్య నానాటికీ తీవ్రమవుతోంది. అటువంటి దేశాలలో ఈ సమస్య ఒక కీలకమైన మలుపు తిరుగుతోంది.

ఎంప్లాయ్మెంట్ ఎక్స్చేంజీలలో నమోదైన నిరుద్యోగుల సంఖ్య డిసెంబరు 1997లో 45 లక్షలు కాగా, జనవరి 1998 నాటికి అది 48 లక్షలకు చేరుకుంది. సామ్యవాదాన్ని విచ్ఛిన్నం చేస్తూ పెట్టుబడిదారీ విధానాన్ని ప్రవేశపెడుతున్న తూర్పు జర్మనీలోని పరిస్థితి మరి ఘోరంగా ఉంది. దారిద్ర్యాన్ని పెంచడానికి, పెద్ద ఎత్తున ప్రజలు కష్టాలపాలు కావడానికి కారణమయ్యే పెట్టుబడిదారీ విధానంపట్ల తూర్పు జర్మనీ ప్రజల్లో ఇంతవరకూ ఉన్న భ్రమలన్నీ పటాపంచలవుతున్నాయి. అందుకే ప్రస్తుత పెట్టుబడిదారీ పాలకులకు వ్యతిరేకంగా నినాదాలిస్తూ అక్కడి ప్రజలు భారీ ప్రదర్శనలు, ర్యాలీలు నిర్వహిస్తున్నారు. ఉపాధి కల్పించాలని కోరుతూ ఫిబ్రవరి మొదటివారంలో దేశవ్యాప్తంగా 200 నగరాలలో లక్షలాది నిరుద్యోగులు ప్రదర్శనలు చేశారు. 1930 దశకం తర్వాత దేశ వ్యాప్తంగా (తూర్పు, పశ్చిమ జర్మనీ ప్రజలు) ఒకే రోజున, ఒకే సమయంలో సమ్మెకృత ప్రదర్శనలు నిర్వహించడం ఇదే మొదటిసారి.



# బి.జె.పి. ప్రభుత్వ అణచివేత చర్యలను ఎదిరించి నిలచిన

కార్మికవర్గ దృక్పథాన్ని అర్థం చేసుకొని సమైక్యంగా నిలబడితే ప్రభుత్వం దిగివచ్చే వరకూ పోరాటం సాగిస్తామని చాటుతూ ఢిల్లీ నర్సులు తమ హక్కుల సాధన కోసం సమ్మె సాగిస్తున్నారు. ప్రభుత్వ బెదిరింపులకు లొంగకుండా వారు ఎంతో వీరోచితంగా పోరాటాన్ని కొన సాగిస్తున్నారు.

## సమ్మె పూర్వాపరాలు

ఢిల్లీలోని 28 ప్రభుత్వ ఆసుపత్రులకు చెందిన 11 వేల మందికిపైగా నర్సులు మే 5వ తేదీ నుంచి నిరవధిక సమ్మెను ప్రారంభించారు. ఈ సమ్మెకు ఢిల్లీ నర్సుల సంఘం (డి.ఎన్.యు.) పిలుపునిచ్చింది. గత సెప్టెంబర్లో సంతకాలు చేసిన ఒప్పందాన్ని అమలు చేయడంలో జరుగుతున్న జాగుకు నిరసనగా డి.ఎన్.యు. ఏప్రిల్ 21 నుంచే ఆందోళనను ప్రారంభించింది. ఆ ఒప్పందాన్ని యు.ఎచ్. ప్రభుత్వం కుదుర్చుకున్నందున్న దానిని అమలు చేసేందుకు బి.జె.పి. ప్రభుత్వం విముఖత చూపుతోంది. నర్సుల సమ్మెతో పెరిగిన పని ఒత్తిడిని తట్టుకునేందుకు డాక్టర్లు ఎంతగానో పెనుగులాడాల్సి వచ్చింది. ఆసుపత్రులలోని రోగులందరికీ సరైన సేవలు అందించలేక చాలా వరకూ వారిని పంపివేశారు. ప్రభుత్వ ఆసుపత్రులలోని వార్డులన్నీ దాదాపుగా నిర్మానుష్యమైపోయాయి.

## నర్సుల డిమాండ్లు

సరైన వేతనస్కేళ్ళు, అలవెన్సులు, ప్రమోషన్ సదుపాయాలను కల్పించాలంటూ నర్సులు సమ్మెకు దిగారు. ఐదవ వేతన సంఘం సిఫారసులను సవరించాలని కూడా వారు డిమాండ్ చేస్తున్నారు. పై డిమాండ్లను ప్రభుత్వం అంగీకరించడంతో గత సెప్టెంబర్లో నర్సులు సమ్మెను విరమించుకున్నారు. అయితే తాము వాటిని అంగీకరించలేదని ఆరోగ్యశాఖమంత్రి బుకాయుస్తున్నారు. ఇంతకాలంగా ప్రభుత్వం ఆ ఒప్పందం అమలుకు పూనుకోకపోవడంతో నర్సులు మరలా ఈనెల 5వ తేదీ నుండి నిరవధిక సమ్మెను ప్రారంభించారు. గత సెప్టెంబర్లో ఒప్పందం కుదిరినప్పుడు మొత్తంగా అమలు చేస్తామని తామేమీ చెప్పలేదని, దానిపై ఆర్థికశాఖ నిర్ణయం తీసుకోవలసి వుంటుందని చెప్పామని ఆరోగ్యశాఖ సీనియర్ అధికారులు బుకాయుస్తున్నారు.

ఐదవ వేతన సంఘం సిఫారసులను నర్సులకు సవరిస్తే మిగతా ప్రభుత్వోద్యోగులు కూడా సమ్మెకు దిగుతారు కనుక ప్రత్యామ్నాయ చర్యలను పరిశీలించాల్సిందిగా అప్పుడు ఆర్థికశాఖ.

## ఢిల్లీ నర్సుల సమ్మె

అధికారులు సూచించారు. సెలెక్షన్ గ్రేడ్ను ఏర్పాటు చేస్తే 20 శాతంమంది నర్సులకు ప్రమోషన్ లభించి హెచ్చువేతన స్కేళ్ళను పొందగలుగుతారని వారు ప్రతిపాదించారు. క్యాడర్ సమీక్షను చేపట్టాల్సిందిగా కూడా వారు ప్రతిపాదించారు. నర్సులకోసం ఒక ప్రత్యేక ప్రోత్సాహక ప్యాకేజీను రూపొందించాల్సిందిగా కూడా సూచించారు. వీటన్నింటిపై నర్సుల ప్రతినిధులతో చర్చించామని, వాటికి వారు ఆమోదించలేదని ఆరోగ్యశాఖ అధికారులు చెబుతున్నారు. కాగా బదిలీ విధానంలో పారదర్శకత వుండాలని, మంచి వేతనం, పని పరిస్థితులపై ఉన్నతాధికార సంఘం చేసిన సిఫారసులను అంగీకరించాలంటూ ఎ.ఐ.ఐ.ఎం.ఎస్. నర్సుల సంఘం డిమాండ్ చేసింది. వారి డిమాండ్లను పరిశీలించగలమని ఎ.ఐ.ఐ.ఎం.ఎస్. యాజమాన్యం హామీ ఇవ్వడంతో ఆ ఆసుపత్రి నర్సులు సమ్మె ప్రతిపాదనను విరమించుకున్నారు.

అదనంగా 200 నర్సుల క్వార్టర్లను కేటాయించాలని, అడ్ హాక్ నర్సులను క్రమబద్ధీకరించాలని, సీనియారిటీ ప్రాధిపత్యక ప్రమోషన్లు కల్పించాలని, మెన్, క్రెచ్, ఇతర సదుపాయాలు కల్పించాలన్న తమ డిమాండ్లను పరిశీలించేందుకు యాజమాన్యం అంగీకరించినది ఎ.ఐ.ఐ.ఎం.ఎస్. నర్సుల సంఘం ప్రధాన కార్యదర్శి మేరీకుట్టి ఫిలిప్ ఒక ప్రకటనలో తెలిపారు. వీటిపై చర్చించేందుకు ఆసుపత్రి యాజమాన్యం, నర్సుల సంఘం సమావేశం కానున్నది.

## నర్సులపై 'ఎస్టా' ప్రయోగం

నాలుగురోజులపాటు సమ్మె చేసిన అనంతరం ఢిల్లీ ప్రభుత్వం నర్సులపై అత్యవసర సర్వీస్ ల నిర్వహణ చట్టాన్ని (ఎస్టా) ప్రయోగించింది. సమ్మె చేస్తున్న నర్సుల స్థానే కొత్తగా 160 మందిని కాంట్రాక్టు పద్ధతి ప్రకారం నియమించింది. మరోవైపు ప్రభుత్వం 250 మంది నర్సులను ఉద్యోగాల నుంచి తొలగించింది. రెండు రోజుల్లోగా విధులకు హాజరు కాకపోతే హాస్టల్ ఖాళీ చేయాల్సి వుంటుందని 600 మందికి అల్టిమేటం ఇచ్చింది. చాలామంది చేత బలవంతంగా హాస్టల్ ఖాళీ చేయించింది. సమ్మె విరమించకపోతే అరెస్టులు జరిపేందుకు కూడా వెనుకాడేది లేదని ప్రభుత్వం బెదిరించింది. ప్రభుత్వపు ఈ చర్యలకు భయపడకుండా నర్సులు తమ సమ్మెను కొనసాగించేందుకే నిర్ణయించినట్లు డి.ఎన్.యు. కార్యదర్శి జి.కె. ఖురానా చెప్పారు.

## ప్రభుత్వ చర్యకు కార్మిక సంఘాల ఖండన

ఢిల్లీ ప్రభుత్వ ఆసుపత్రుల నర్సులు చేస్తున్న సమ్మెకు వ్యతిరేకంగా 'ఎస్టా'ను ప్రయోగించడాన్ని సి.ఐ.టి.యు., ఇంకా అనేక కార్మిక సంఘాలు ఖండించాయి. కార్మిక వ్యతిరేక విధానాలను విడనాడాల్సిందిగా కేంద్ర, ఢిల్లీ ప్రభుత్వాలను డిమాండ్ చేస్తూ సి.ఐ.టి.యు. ఒక ప్రకటన జారీచేసింది. డి.ఎన్.యు. చర్యలకు సిద్ధపడినప్పటికీ ఎస్టాను ప్రయోగించడం సరైనది కాదని ఆ ప్రకటన తెలిపింది. సమ్మెను విచ్ఛిన్నం చేయడానికి ఇతర నర్సులను కాంట్రాక్టు పద్ధతిపై తీసుకోవడం కార్మిక వ్యతిరేక చర్య అని విమర్శించింది. సమ్మె ఉపసంహరిస్తేనే చర్యలు జరుపుతామని ఆరోగ్యశాఖమంత్రి తీసుకున్న వైఖరి ప్రభుత్వ కార్మిక వ్యతిరేక విధానాన్ని ప్రతిబింబిస్తోందని తెలిపింది. ఆంధ్రప్రదేశ్, తమిళనాడు, రాజస్థాన్ నర్సులు ఈ సమ్మెకు సంపూర్ణ మద్దతును తెలిపారు. అఖిల భారత ప్రజాతంత్ర మహిళా సంఘం కూడా దీనిని తీవ్రంగా ఖండించింది. ఇది ప్రభుత్వ కార్మిక వ్యతిరేక వైఖరిని ముఖ్యంగా శ్రామిక మహిళల పట్ల చూపుతున్న వివక్షతను చాటుతోందని మహిళా సంఘం విమర్శించింది.

వారంరోజులపాటు సమ్మె చేసిన నర్సులకు, ప్రభుత్వానికి మధ్య జరిగిన చర్యలు వలవంతమైనట్లే కన్పించాయి. ప్రభుత్వ ప్రత్యేకదూత, కేంద్ర పార్లమెంటరీ వ్యవహారాల శాఖమంత్రి మదన్ లాల్ ఖురానాకు, ఢిల్లీ నర్సుల సంఘానికి మధ్య జరిగిన రెండవ విడత చర్చల్లో అంగీకారం కుదిరిందనే భావాన్ని కల్పించారు. కానీ నర్సులు ప్రభుత్వ ప్రతిపాదనలను అంగీకరించలేదు. మదన్ లాల్ ఖురానా మధ్యవర్తిత్వమంటే అది రాజకీయ జోక్యమే అవుతుందని వారు స్పష్టం చేశారు. తమ సమస్యలను వరిష్కరించేందుకు ఆరోగ్యశాఖమంత్రి పూనుకోవాలని వారు కోరారు. నర్సుల సమ్మెతో 28 ప్రభుత్వ ఆసుపత్రులలో వైద్యసేవలు స్తంభించాయి.

కార్మికులు నంపుటితంగా నిలబడినప్పుడు తప్పకుండా విజయం సాధించగలుగుతారు. ప్రభుత్వ బెదిరింపులకు భయపడకుండా ఢిల్లీ నర్సులు సంఘటితంగా గట్టిగా నిలిచినందున తమ హక్కులను సాధించుకోగలరనే విశ్వాసం కలుగుతోంది. ప్రభుత్వాల ప్రజావ్యతిరేక విధానాలను అడ్డుకోవాలంటే పోరాటమొక్కటే మార్గం. సంఘటిత శక్తితో, నిర్భీతితో పోరాడుతున్న నర్సులు తప్పకుండా విజయం సాధిస్తారని ఆశిద్దాం.



# రైస్ మిల్లు కార్మికులకు రాష్ట్రంలోనే ఆదర్శపంతమైన ఒప్పందం

రైస్ మిల్లు కార్మికుల సమైక్య పోరాటం వల్ల ఏలూరు పట్టణం, దాని పరిసర గ్రామాలలోని 50 రైస్ మిల్లులకు చెందిన సుమారు 800 మంది రైస్ మిల్లు కార్మికులకు మంచి ప్రయోజనం చేకూరేలా ఒక ఆదర్శపంతమైన వేతన ఒప్పందం జరిగింది. సి.ఐ.టి.యు. ఆధ్వర్యంలో రైస్ మిల్లు వర్కర్లు సాధించిన ఈ ఘన విజయం ఎంతో ప్రశంసనీయమైనదిగా చెప్పవచ్చు.

1997 నవంబర్ 30న తేదీతో పాత వేతన ఒప్పందం కాలపరిమితి ముగుస్తున్న నేపథ్యంలో నూతన ఒప్పందం కోసమై నవంబర్ 12వ తేదీన యాజమాన్యానికి డిమాండ్ నోటీసు ఇచ్చారు. ఏలూరు రైస్ మిల్లర్స్ అసోసియేషన్ యాజమాన్య సంఘంతో 1998 మార్చి 10వ తేదీనాటికి 8 దఫాలు చర్చలు జరిపారు. అయినప్పటికీ యాజమాన్యం వైపు నుండి సరైన పురోగతి కనిపించలేదు. దాంతో మార్చి 14న సమైక్య నోటీసు ఇచ్చారు. మార్చి 30 నుండి నమ్మే చేయడానికి నిశ్చయించుకున్నారు. కార్మికులంతా సమ్మెకు సిద్ధమైన నేపథ్యంలో యాజమాన్యం చర్చలకు ఆహ్వానించబడింది. మార్చి 30, 31 తేదీలలో మళ్ళీ 2 దఫాలుగా చర్చలు జరిగాయి. ఈ చర్చలు సఫలమై రైస్ మిల్లు వర్కర్లకు ప్రయోజనకరమైన వేతన ఒప్పందం జరిగింది. 1-12-97 నుండి 30-11-99 వరకు రెండు సంవత్సరాలు అమలులో ఉండే నూతన ఒప్పందం కుదిరింది. చర్చలలో కార్మికుల తరపున యూనియన్ అధ్యక్షులు శ్రీ మాలిశెట్టి వెంకటరమణ, వర్కింగ్ ప్రెసిడెంట్ శ్రీ తాతాసి తాతబ్బాయి, ప్రధాన కార్యదర్శి శ్రీ టి.ఆర్.ఆర్.మోహన్ రావు తదితర నాయకులు పాల్గొన్నారు.

## ఒప్పందంలోని ముఖ్యాంశాలు


- ముఠా కార్మికులు, డ్రైవర్లు, మెకానికల్ వర్కర్లకు గత వేతనాలపై 25 శాతం పెరుగుదల.
- మహిళా కార్మికులకు (పోలీ వర్కర్స్) 8 గంటల పనికి రూ. 51-20 నుండి రూ. 60-00 లకు వేతన పెంపు.
- నైట్ కూలి వేతనం రూ. 84-00 నుండి రూ. 100కు పెంపు.
- డ్రైవర్లు, మెకానికల్ సిబ్బందికి రూ. 20-00 యాన్యువల్ ఇంక్రిమెంట్, సంవత్సరానికి 3 జతల యూనిఫామ్లు, రెండు తుండ్లు.
- మెకానికల్ సిబ్బందికి 20 శాతం బోనస్. సీనియర్ డ్రైవర్లకి రూ. 7,500లు, జూనియర్ డ్రైవర్లకి రూ. 5,000 వస్తాయి.
- పనిదినాలతో సంబంధం లేకుండా ముఠా కార్మికులకు రూ. 3,076, పోలీ కార్మికులకు రూ. 2,344 బోనస్ గా వస్తాయి.
- వేతనంతో కూడిన 8 సెలవులతో కలుపుకొని మొత్తం 19 పండగ సెలవులు.
- రాత్రిపని, ఆదివారాలు, పండగ సెలవుల్లో చేసిన పనికి 66.6 శాతం అదనపు కూలి.
- పెరిగిన రేట్లకు అనుగుణంగా 1-12-97 నుండి ఎరియర్స్.
- సంఖ్యతో నిమిత్తం లేకుండా ప్రతి వర్కర్ కి ప్రావిడెంట్ ఫండ్, ఇ.ఎస్.ఐ., లేబర్ వెల్ఫేర్ ఫండ్ ల అమలు.
- కార్మికుడు మిల్లు పనికి హాజరైన తర్వాత కరెంటుకోత, యంత్రాల రిపేరు వగైరా కారణాల వల్ల పనికి ఆటంకం కలిగితే కనీసం 3 గంటల కూలీ చెల్లింపు.

## కార్మికుల సంతోషం

ఏప్రిల్ 5వ తేదీన పవరుపేటలోని సి.ఐ.టి.యు. ఆఫీసులో జనరల్ బాడీ సమావేశం జరిగింది. అందులో ఒప్పందం వివరాలను కార్మికులకు వివరించారు. ఈ ఒప్పందం పట్ల కార్మికులందరూ సంతోషం వ్యక్తం చేశారు. ఈ సందర్భంగా సి.ఐ.టి.యు. జిల్లా నిధికి ప్రతి కార్మికుడు రూ. 40 చొప్పున విరాళంగా ఇవ్వాలని నిర్ణయం తీసుకున్నారు.

ఉద్యమ

వార్తలు



## సి.ఐ.టి.యు. శిక్షణా తరగతులు

విజయనగరం జిల్లా బొండ్లపల్లి మండలంలోని గొట్లా గ్రామంలో ఏప్రిల్ 5 నుండి 7వ తేదీ వరకు మూడు రోజుల పాటు సి.ఐ.టి.యు. శిక్షణా తరగతులు జరిగాయి. యూనియన్ జిల్లా ఉపాధ్యక్షులు శ్రీ గేదెల సత్యనారాయణ ప్రెస్సిపాల్ గా వ్యవహరించిన ఈ క్లాసులకు జిల్లా నలుమూలల నుండి 100 మంది ముఖ్య కార్యకర్తలు హాజరయ్యారు. యూనియన్ జిల్లా ప్రధాన కార్యదర్శి శ్రీ ఎం.కృష్ణమూర్తి, మొదటిరోజున “గతితార్కిక భౌతికవాదం”, “సమాజ పరిణామ క్రమం” అనే పాఠాలను, మూడవ రోజున “భారత జాతీయోద్యమం-కార్మికవర్గం పాత్ర” అన్న అంశాన్ని బోధించారు. రెండో రోజున జరిగిన తరగతులలో శ్రీ ఎం.శ్రీనివాస్ “ఆర్థికాస్త్రం”, “నూతన ఆర్థిక పారిశ్రామిక విధానాలు” అనే అంశాలను బోధించారు.

## నెల్లూరులో ఆర్టీసి వర్కర్ల


## ప్రదర్శన, బహిరంగ సభ

ఆర్టీసి పరిరక్షణ సమితి పిలుపు మేరకు 18.4.98న నెల్లూరు జోనల్ కేంద్రం నందు సాయంత్రం 4 గంటల నుండి అన్ని యూనియన్ల కార్మికులతో మద్రాసు బస్టాండ్ వరకు ప్రదర్శన నిర్వహించి, సాయంత్రం 5 గంటల నుండి ఆర్టీసి కాంప్లెక్స్ ప్రాంగణంలో బహిరంగ సభ నిర్వహించారు. ఈ ప్రదర్శనలో నెల్లూరు రీజియన్ లోని అన్ని డిపోల నుండి స్టాఫ్ అండ్ వర్కర్స్ పెడరేషన్ సభ్యులు తమ తమ బ్యానర్లతో హాజరయ్యారు. ఈ కార్యక్రమానికి అన్ని యూనియన్ల కార్మికులు నెల్లూరు రీజియన్ లో అన్ని డిపోల నుండి పెద్దఎత్తున హాజరయ్యారు.

## విద్యుత్ బిల్లుకు వ్యతిరేకంగా ధర్నా

రాష్ట్ర వ్యాప్తంగా విద్యుత్ కార్మికులు రాష్ట్ర ప్రభుత్వం ప్రవేశపెట్టిన విద్యుత్ బిల్లుకు వ్యతిరేకంగా చేసిన సమ్మెలో భాగంగా విజయనగరం జిల్లా సి.ఐ.టి.యు. కమిటీ ఆధ్వర్యంలో స్థానిక విద్యుత్ సూపరింటెండింగ్ ఇంజనీరు ఆఫీసు ముందు 28.4.98న ధర్నా





ఉ  
ద్య  
మ  
వా  
ర్త  
లు


జరిగింది. విద్యుత్ బోర్డును ప్రైవేటుపరం చేయరాదని, రాష్ట్ర ప్రభుత్వం తన ఉద్యోగ, కార్మిక వ్యతిరేక విధానాలను విడనాడాలని కార్మికులు నినాదాలు చేశారు.

### ప్రైవేటీకరణకు వ్యతిరేకంగా

#### ఆర్టీసి కార్మికుల ప్రదర్శన

దేశంలోని 68 కార్పొరేషన్లలో అగ్రస్థానంలో ఉన్న ఎ.పి.ఎస్.ఆర్.టి.సి.ని రాష్ట్ర ప్రభుత్వం ప్రైవేటీకరించాలని చేస్తున్న ప్రయత్నాలకు వ్యతిరేకంగా ప్రకాశం జిల్లా ఒంగోలులోని కలెక్టర్ కార్యాలయం ముందు

చదవండి !  
చదివించండి!!



సం॥న చందా రు.35.00

ఆర్టీసి పరిరక్షణ సమితి ఆధ్వర్యంలో 13.4.98న ప్రదర్శన జరిగింది. ఈ సందర్భంగా మాట్లాడిన ఎన్.డబ్ల్యు.ఎఫ్. రాష్ట్ర కార్యదర్శి శ్రీ ఎన్.ప్రభుదాసు, స్వయం ప్రతిపత్తితో లాభాల బాటలో నడుస్తున్న ఆర్టీసి సంస్కరణల పేరుతో ప్రైవేటీకరించాలని చూస్తున్న ప్రభుత్వ ప్రయత్నాలను సమర్థవంతంగా తిప్పికొట్టాలని పిలుపునిచ్చారు. 300 మంది ఉద్యోగులు పాల్గొన్న ఈ ప్రదర్శనలో ఎన్.డబ్ల్యు.ఎఫ్. రీజినల్ గౌరవాధ్యక్షులు శ్రీ జి.వి.కొండారెడ్డితోపాటు ఎన్.ఎం.యు., ఇ.యు. యూనియన్ల జోనల్ చైర్మన్లు కూడా పాల్గొని ప్రసంగించారు.

#### అక్రమ సస్పెన్షన్కు నిరసనగా ధర్మా

ఎ.పి.ఎస్.ఆర్.టి.సి.పాదిలి(ప్రకాశం జిల్లా) డిపోకు చెందిన కండక్టర్, ఎన్.డబ్ల్యు.ఎఫ్. డిపో కమిటీ అధ్యక్షులు అయిన శ్రీ ఎన్.జయసింహారెడ్డి అక్రమ సస్పెన్షన్కు నిరసనగా 18.4.98న ఎన్.డబ్ల్యు.ఎఫ్. డిపో కమిటీ ఆధ్వర్యంలో పాదిలి డిపో వద్ద ధర్మా జరిగింది.

## నిర్బంధాల నెదుర్కొని పోరాడుతున్న పెప్పీ కార్మికులు

విశాఖపట్నం దగ్గరలోని మధురవాడ ప్రాంతంలో నున్న 'పెప్పీ' కంపెనీ (కె.ఎం.బి. అండ్ సి లిమిటెడ్) శీతల పానీయాల వ్యాపారంలో కోట్లాది రూపాయలు గడిస్తున్నా, కార్మికులకు చట్ట పరమైన సౌకర్యాలు మాత్రం కల్పించడం లేదు. మొత్తం కార్మికుల్లో 60%గా వున్న కాంట్రాక్టు కార్మికులను ఎన్నాళ్ళైనా పర్మినెంట్ చేయడం లేదు. కార్మికులు సంఘటితమై "క్లష్ మోహన్ బెవరేజెస్ అండ్ కనస్ట్రక్షన్ స్టాఫ్ అండ్ వర్కర్స్ యూనియన్" అనే పేరుతో సి.ఐ.టి.యు. యూనియన్ ని స్థాపించుకొని, జీతాలు పెంచాలని, కాంట్రాక్టు కార్మికులను పర్మినెంట్ చేయాలని పి.ఎఫ్. వంటి చట్టపర సౌకర్యాలను వర్తింప చేయాలని యాజమాన్యాన్ని డిమాండ్ చేశారు. దీన్ని సహించలేకపోయిన యాజమాన్యం కాంట్రాక్టు కార్మికులకు పని నిలిపివేసి, దొడ్డి దారిన పోటీ కార్మికులను దింపి పని చేయించుకోవడం మొదలెట్టింది. తమకు జరిగిన అన్యాయాన్ని సరి చేయవల్సిందిగా కోరుతూ కార్మికులు జిల్లా యంత్రాంగానికి మొరపెట్టుకున్నారు. తీసేసిన కార్మికులందరినీ తిరిగి పనిలో పెట్టుకోవాలని హైకోర్టు తీర్పునిచ్చినా యాజమాన్యం దానిని ఖాతరు చేయలేదు. (జిల్లా యంత్రాంగం కదల లేదు) పైగా తీర్పు అమలు చేయాలని పోరాడుతున్న కార్మికులపై అడ్డమైన కేసులు పెట్టిస్తోంది. తీర్పు అమలు కోసం ఆందోళన చేస్తున్న కార్మికులపై 18.5.98న పాశవికంగా లాఠీఛార్జి జరిపించింది. యాజమాన్యంతో కుమ్మక్కైన పోలీసులు కూడా కార్మికులపై ఇష్టం వచ్చినట్లు దౌర్జన్యం చేయడమే కాక, 14 మంది మహిళలతో సహా మొత్తం 88 మంది కార్మికులపై అక్రమ కేసులు బనాయించి జైలుకి పంపారు.

ఈ దుర్మార్గాన్ని ఖండిస్తూ అనేక కార్మిక సంఘాలు తమ నిరసనను తెలియజేశాయి. కార్మికుల సమస్యలను తక్షణం పరిష్కరించాలని, పెప్పీ యాజమాన్యంపై తగిన చర్య తీసుకోవాలని కోరుతూ జిల్లా కలెక్టర్, లేబర్ కమిషనర్ తదితర అధికారులకు టెలిగ్రాములు పంపారు. సి.ఐ.టి.యు., విశాఖ జిల్లా కమిటీ పెప్పీ యాజమాన్యం యొక్క అనాగరిక చర్యలను తీవ్రంగా ఖండించింది. ఇతర కార్మిక సంఘాల సహకారంతో పోరాటాన్ని ఉధృతం చేయడానికి నిర్ణయించుకొంది. తీవ్ర నిర్బంధాల నెదుర్కొంటున్న పెప్పీ కార్మికులు కూడా సి.ఐ.టి.యు. నాయకత్వంలో, న్యాయం జరిగే వరకు తమ పోరాటాన్ని కొనసాగించాలని నిర్ణయించుకున్నారు.

### సి.ఐ.టి.యు. ఆధ్వర్యంలో

#### కార్మిక సమస్యల పరిష్కారానికి నంద్యాలలో ధర్మా

కర్నూలు జిల్లా నంద్యాల పట్టణ ప్రాంత కార్మికులు ఎదుర్కొంటున్న వివిధ సమస్యల పరిష్కారం కోసం సి.ఐ.టి.యు. ఆధ్వర్యంలో స్థానిక సబ్ కలెక్టర్ కార్యాలయం వద్ద 6.5.98న పెద్ద ఎత్తున ధర్మా జరిగింది. సమస్యల పరిష్కారం కోరుతూ సి.ఐ.టి.యు. కార్యాలయం నుండి సబ్ కలెక్టర్ కార్యాలయం వరకు 300 మంది కార్మికులు ప్రదర్శన నిర్వహించారు. ప్రదర్శనలో స్పిన్నింగ్ మిల్లు, చక్కెర ఫ్యాక్టరీ, తెలుగుగంగ, హెచ్.ఆర్.కార్మికులు, అంగన్వాడీ పర్సన్లు, అసంఘటిత రంగానికి చెందిన కార్మికులు పాల్గొన్నారు.

ప్రదర్శనలో "ప్రైవేటీకరణ వద్దు, స్పిన్నింగ్, మగర్ ఫ్యాక్టరీలు తెరిపించాలి, కార్మికులకు జీతాలు ఇవ్వాలి, హెచ్.ఆర్.కార్మికుల సర్వీసును క్రమబద్ధీకరించాలి" అంటూ నినాదాలు చేశారు. ప్రదర్శన అనంతరం సబ్ కలెక్టర్ ఆఫీసు వద్ద ధర్మా నిర్వహించారు. ఈ సందర్భంగా కార్మికులనుద్దేశించి సి.ఐ.టి.యు. డివిజన్ ఉపాధ్యక్షులు శ్రీ ఎం.శ్రీనివాసమూర్తి మాట్లాడుతూ రాష్ట్ర ప్రభుత్వం కార్మిక వ్యతిరేక ధోరణి ప్రదర్శిస్తుందని, కార్మిక వ్యతిరేక విధానాలను ఇలాగే కొనసాగిస్తే తగిన మూల్యం చెల్లించక తప్పదని అన్నారు. ఐ.ఎఫ్.టి.యు. నాయకుడు ఖజామొయినుద్దీన్, స్పిన్నింగ్ మిల్లు కార్మిక సంఘం కార్యదర్శి శ్రీ డి.అల్లాబక్ష్, చక్కెర ఫ్యాక్టరీ యూనియన్ కార్యదర్శి శ్రీ నాగేశ్వరరావు, హెచ్.ఆర్.కార్మిక సంఘం (తెలుగు గంగ) కార్యదర్శి శ్రీ సురేష్ తదితరులు మాట్లాడుతూ కార్మికుల కొరకు మిల్లులు తెరిపించేవరకు పోరాడాలని పిలుపునిచ్చారు. సబ్ కలెక్టర్ హర్షవర్ధన్కు సి.ఐ.టి.యు. నాయకులు శ్రీ ఎన్.మస్తాన్ తదితరులు మెమోరాండం సమర్పించారు.



## ప.గో.జిల్లా భవన నిర్మాణ కార్మిక సంఘం ప్రథమ మహాసభ

పశ్చిమ గోదావరి జిల్లా ఏలూరులో జిల్లా భవన నిర్మాణ కార్మిక సంఘం ప్రథమ మహాసభ 11.5.98న విజయవంతంగా జరిగింది. యూనియన్ రాష్ట్ర అధ్యక్షులు శ్రీ ఆర్.కోటరాజు ప్రారంభించిన ఈ మహాసభకు యూనియన్ జిల్లా నాయకులు శ్రీయుతులు గుండుమాను జగన్నాథం (తణుకు), వనమాటి సూర్యప్రకాశరావు, ఇనపనూరి పున్నయ్య (ఏలూరు), నారపరెడ్డి రమణ (భువనపల్లి) అధ్యక్షవర్గంగా వ్యవహరించారు. యూనియన్ రాష్ట్ర ప్రధాన కార్యదర్శి శ్రీ



వి.ఉమామహేశ్వరరావు ముఖ్య వక్తగా పాల్గొని ప్రసంగించారు. హక్కుల సాధనకై భవన నిర్మాణ కార్మికులందరూ ఐక్యంగా పోరాడాలని, పోరాటం చేయనిదే కార్మికులు తమ సమస్యలు పరిష్కరించుకోలేరని, కార్మిక ఉద్యమాలు నేర్చిన అనుభవ అధ్యయనం అదేనని ఈ సందర్భంగా ఆయన అన్నారు. కేరళలోని వామపక్ష ప్రభుత్వం మొట్టమొదటి సారిగా భవన నిర్మాణ కార్మికుల సంక్షేమానికై చట్టాన్ని తీసుకొచ్చి, వారికి అనేక రాయితీలు కల్పించిందని, మన రాష్ట్రంలో కూడా అటువంటి చట్టం కోసమై పోరాటం సాగించాలని ఆయన పిలుపునిచ్చారు. జిల్లాలో చెల్లాచెదురుగా ఉన్న భవన నిర్మాణ కార్మిక సంఘాలు మొట్టమొదటిసారిగా సి.ఐ.టి.యు. నాయకత్వంలో సంఘటితమై మహాసభ ఏర్పాటు చేసుకోవడం అభినందనీయమని సి.ఐ.టి.యు. జిల్లా ప్రధాన కార్యదర్శి శ్రీ ఆర్.సత్యనారాయణరాజు అన్నారు.

జిల్లాలోని 46 కేంద్రాల నుండి హాజరయిన భవన నిర్మాణ కార్మిక సంఘ నాయకులు మాట్లాడుతూ తమ తమ ప్రాంతాల సమస్యలను వివరించారు. జిల్లా సంఘ నిర్మాణ ఆవశ్యకతను కూడా నొక్కి చెప్పారు. అనేకమంది సి.ఐ.టి.యు. జిల్లా నాయకులు ఈ మహాసభలో పాల్గొని ప్రసంగించారు. ఈ సందర్భంగా నూతన జిల్లా కార్యవర్గాన్ని ఏకగ్రీవంగా ఎన్నుకొన్నారు. గౌరవాధ్యక్షులుగా శ్రీ చింతకాయల బాబూరావు, అధ్యక్షులుగా శ్రీ గుండుమాను జగన్నాథం, ప్రధాన కార్యదర్శిగా శ్రీ కూనపరెడ్డి కృష్ణారావు ఎన్నికయ్యారు.

### సి.ఐ.టి.యు.లో చేరిక

అసంఘటితరంగ కార్మికులను సంఘటితపరచి, వారి సమస్యలను పరిష్కరించటానికి సి.ఐ.టి.యు. చూపుతున్న చొరవకు ఆకర్షితులై గుంటూరు జిల్లా సత్తెనపల్లి పట్టణంలోని రోడ్ బెండర్స్ 1.4.98న సత్తెనపల్లి డివిజన్ భవన నిర్మాణ కార్మికసంఘం (సి.ఐ.టి.యు. అనుబంధం)లో చేరారు. ఈ సందర్భంగా జరిగిన కార్యక్రమంలో రోడ్ బెండర్స్ యూనియన్ సత్తెనపల్లి పట్టణ అధ్యక్షులు శ్రీ రాయల ముత్తయ్య, డివిజన్ భవన నిర్మాణ కార్మిక సంఘం కార్యదర్శి శ్రీ తలుపుల సదానందరావు పాల్గొన్నారు.

### సి.ఐ.టి.యు.లో చేరిన వైద్య, ఆరోగ్య ఉద్యోగులు

విజయనగరం జిల్లా మెడికల్ హెల్త్ ఎంప్లాయిస్ యూనియన్ ను రాష్ట్రవ్యాప్త సంస్థ అయిన ఆంధ్రప్రదేశ్ మెడికల్ హెల్త్ అండ్ వైద్య విధాన పరిషత్ అనుబంధం చేశారు. వెయ్యి మంది వైద్య, ఆరోగ్య ఉద్యోగులు ఈ యూనియన్ లో చేరారు. యూనియన్ నాయకులుగా జిల్లా వైద్య, ఆరోగ్య ఉద్యోగుల సంఘం ప్రధాన కార్యదర్శి శ్రీ వి.రాజగోపాల్ ఎన్నికయ్యారు. 22.4.98న జరిగిన వైద్య, ఆరోగ్య సంఘం జిల్లా కమిటీ సమావేశం చేసిన ఏకగ్రీవ తీర్మానంలో ప్రస్తుతం రాష్ట్రంలో వైద్య, ఆరోగ్య ఉద్యోగుల సమస్యల మీద సరైన విధానంతో పోరాటం చేస్తున్న సి.ఐ.టి.యు. వల్ల భవిష్యత్ లో అనేక సమస్యల పరిష్కారానికి మార్గం సుగమం అయిందని పేర్కొన్నారు. రాష్ట్ర కమిటీ పిలుపులో భాగంగా జైలై, ఆగస్టు నెలల్లో సమస్యల పరిష్కారానికై రాష్ట్ర వ్యాప్తంగా జరిగే ఆందోళనా కార్యక్రమాన్ని జయప్రదం చేయాలని నిర్ణయించుకున్నారు.

ఉ


ద్య

మ

వా

ర్త

లు



### నాలుగు చీకరల బండ్ల పేర్కార్

### యూనియన్ సర్వసభ్య సమావేశం

నెల్లూరు జిల్లాలో నాలుగు చీకరల బండ్ల వర్కర్స్ యూనియన్ జనరల్ బాడీ సమావేశం 6.4.98న కాకర్ల రవి అధ్యక్షతన జరిగింది. సుమారు 200 మంది కార్మికులు హాజరైన ఈ సమావేశంలో సి.ఐ.టి.యు. జిల్లా నాయకులతోపాటు పి.డబ్ల్యు.డి., ఎఫ్.సి.ఐ. తదితర ఎంప్లాయిస్ యూనియన్ నాయకులు కూడా పాల్గొని ప్రసంగించారు. అనంతరం నెల్లూరు వట్టణ నూతన కమిటీని, స్టాన్ హౌస్ పేట నూతన కమిటీని ఏకగ్రీవంగా ఎన్నుకున్నారు. కా||వి.పోలయ్య అధ్యక్షులుగా, డి.వెంకటేశ్వర్లు ఉపాధ్యక్షులుగా, ఎస్.శ్రీనివాసరావు ప్రధాన కార్యదర్శిగా నెల్లూరు పట్టణ కమిటీ; కా|| ఎస్.కె.బాబా అధ్యక్షులుగా, కత్తి కృష్ణమూర్తి ఉపాధ్యక్షులుగా, డి.శ్రీనివాసులు కార్యదర్శిగా స్టాన్ హౌస్ పేట కమిటీ ఎన్నుకోబడ్డాయి.

### ఆర్ అండ్ బి డ్రైవర్ల

### పే స్కెళ్ళను సవరించాలి

పంచాయతీరాజ్ శాఖలో, రోలరు డ్రైవర్లకు ఇస్తున్న పే స్కెళ్ళను, రోడ్లు, భవనముల శాఖకు చెందిన డ్రైవర్లకు కూడా వర్తింప జేయాలని, రాష్ట్ర హైవేస్ (ఆర్ అండ్ బి) ఎంప్లాయిస్ యూనియన్, భీమవరం బ్రాంచి కమిటీ సభ్యులు 26.4.98న భీమవరంలో జరిగిన సమావేశంలో తీర్మానించారు. ఈ విషయం ఇప్పటికే ప్రభుత్వం 183 నెంబరు జి.ఓ.ను విడుదల చేసి ఏడు నెలలు గడుస్తున్నా, అమలు చేయకపోవడంపట్ల సమావేశం తీవ్ర నిరసన వ్యక్తం చేసింది. జి.ఓ.ను తక్షణం అమలు చేసేందుకు చర్యలు తీసుకోవాలని సమావేశం డిమాండ్ చేసింది. అలాగే పదవీ విరమణ చేసిన వర్క్ ఛార్జిడ్ ఉద్యోగులకు మినహాయించిన కరువు బత్తెం బకాయిలను వెంటనే ఇవ్వాలని, డివిజన్, సబ్ డివిజన్





# ఉద్యమ రైలు

పరిధిలోని పెండింగ్ సమస్యలు చర్చించుటకు భీమవరం ఎగ్జిక్యూటివ్ ఇంజనీర్ వారిని సంయుక్త సమావేశం జరుపవలసినదిగా సమావేశం కోరింది.

## సి.ఐ.టి.యు.లో చేరిన

### ఎంప్లాయిస్ యూనియన్ కార్మికులు

విజయనగరం ఆర్టీసి డిపోలో 4.5.98న సి.ఐ.టి.యు. అనుబంధ సంస్థ అయిన స్టాఫ్ అండ్ వర్కర్స్ ఫెడరేషన్ సర్వసభ్య సమావేశం జరిగింది. ఈ సందర్భంగా ఇ.యు., ఎన్.ఎం.యు.లకు చెందిన అనేకమంది సభ్యులు ఎన్.డబ్ల్యు.ఎఫ్.లో చేరారు. ముఖ్య అతిథిగా సి.ఐ.టి.యు. జిల్లా ప్రధాన కార్యదర్శి శ్రీ ఎం.కృష్ణమూర్తి పాల్గొన్న ఈ కార్యక్రమంలో రాష్ట్ర ఎన్.డబ్ల్యు.ఎఫ్. కమిటీ సభ్యులు శ్రీ రెడ్డి శంకరరావు మాట్లాడుతూ ఆర్టీసి కార్మికుల హక్కుల సాధనకోసం ఎన్.డబ్ల్యు.ఎఫ్. చిత్తశుద్ధితో పని చేస్తుందని తెలియజేశారు. అనంతరం నూతన కార్యవర్గాన్ని ఎన్నుకొన్నారు.

### పెద్దఎత్తున సమ్మెలో పాల్గొన్న విద్యుత్ కార్మికులు

రాష్ట్ర వ్యాప్త సమ్మె పిలుపులో భాగంగా విద్యుత్ ప్రైవేటీకరణకు వ్యతిరేకంగా ప్రకాశం జిల్లాలో జరిగిన సమ్మెలో 1104 యూనియన్, యునైటెడ్ ఎలక్ట్రిసిటీ ఎంప్లాయిస్ యూనియన్లకు చెందిన విద్యుత్ ఉద్యోగులు పెద్దఎత్తున పాల్గొన్నారు. మొత్తం ఉద్యోగులలో వీరు 65.8 శాతంగా ఉన్నారు.

### విద్యుత్ సమ్మెకు మద్దతు ప్రకటించిన

### హిందుస్థాన్ షిప్ యార్డు లిమిటెడ్

ఏప్రిల్ చివరి రోజుల్లో విద్యుత్ కార్మికులు రాష్ట్ర వ్యాప్తంగా చేసిన సమ్మెకు విశాఖపట్నంలోని హిందుస్థాన్ షిప్ యార్డు లిమిటెడ్ లేబర్ అండ్ స్టాఫ్ యూనియన్ (సి.ఐ.టి.యు. అనుబంధం) తన పూర్తి మద్దతును తెలియజేసింది. విద్యుత్ కార్మికులకు తమ సంఘీభావాన్ని తెలియజేస్తూ ఆ యూనియన్ అధ్యక్ష, ప్రధాన కార్యదర్శులు శ్రీ ఎ.పురుషోత్తం, శ్రీ వి.నరసింగరావులు 28.4.98న ఒక ప్రకటన విడుదల చేశారు.

## 3 రోజుల సమ్మె నూరుశాతం విజయం

తమ కోర్కెల సాధనకై ఎఫ్.ఎం.ఆర్.ఎ.ఐ. పిలుపు మేరకు ఏప్రిల్ 2 నుండి 4 వరకు దేశవ్యాప్తంగా జరిగిన మెడికల్ మరియు సేల్స్ రిప్రజెంటేటివ్ల సమ్మె నెల్లూరు జిల్లాలో సంపూర్ణంగా విజయవంతం అయింది. నెల్లూరులో ఉన్న 250 మంది మెడికల్ మరియు సేల్స్ రిప్రజెంటేటివ్ల సమ్మెలో పాల్గొన్నారు. కేవలం ఫార్మాలో పనిచేసేవారేకాక కన్స్యూమర్, ఇతర పరిశ్రమల్లో పనిచేసే సేల్స్ రిప్రెంటేటివ్ల వ్యాప్తంగా సమ్మెలో పాల్గొని సమ్మెను విజయవంతం చేశారు. దాదాపు దేశ వ్యాప్తంగా 1 లక్షకు పైగా సమ్మెలో పాల్గొన్నారు. నెల్లూరు జిల్లాలో కూడా ఈ మూడు రోజుల సమ్మె మూలంగా ఫార్మా మరియు సేల్స్ రిప్రెంటేటివ్ల విఘటన బహిష్కరణ ప్రభావం బాగాపడింది. అందరూ తమ రిపోర్టులలో "ఆన్ స్ట్రైక్" వ్రాసి పోస్ట్ చేశారు.

సమ్మె విజయానికి సహకరించిన సోదర కార్మిక సంఘాలకు, డాక్టర్లకు, కెమిస్ట్రలకు, ప్రజా, యువజన, విద్యార్థి ఉద్యోగ సంఘాలకు యూనియన్ కృతజ్ఞతలు తెలిపింది. ఈ 3 రోజుల సమ్మె కేవలం ప్రారంభం అని, తమ కోర్కెలు పరిష్కారం కాకపోతే ఉద్యతం చేస్తామని యూనియన్ నాయకులు తెలిపారు. సమ్మె చేసిన ఫార్మా మరియు సేల్స్ రిప్రజెంటేటివ్లపై కక్షసాధింపు చర్యలకు ఏవైనా యాజమాన్యాలు ప్రయత్నిస్తే రాష్ట్ర, దేశవ్యాప్త ఉద్యమం ద్వారా ఆయా కంపెనీ యాజమాన్యాలను ప్రతిఘటించే మన, సమ్మె రోజుల్లో సమ్మెను విఫలం చేయ ప్రయత్నించిన కంపెనీ యాజమాన్యం (చిన్నకేమ్, నెల్లూరు మొదల) పై రాష్ట్ర వ్యాప్త ఉద్యమం చేపడతామని యూనియన్ తెలిపింది. ఈ సమ్మె 3 రోజుల కార్యక్రమానికి జిల్లా యూనియన్ అధ్యక్ష, కార్యదర్శులు శ్రీనివాసరావు, ముకూర్, జాతీయ నాయకులు జి.వి.నాగరాజరావు, జోసెల్ కార్యదర్శి కె.ఆర్.కె.ప్రసాద్లు నాయకత్వం వహించారు. సమ్మెలో భాగంగా 3వ రోజు సాయంత్రం నెల్లూరు పురపాలక కార్యాలయంలో విచారణ సమావేశం జరిగింది. అనంతరం ప్రపంచ వాణిజ్య సంస్థ ఒప్పందపు కాపీలను తగలబెట్టారు. 200 పైగా కాగడాలు, 100కు పైగా ప్లే కార్డులు, రంగు రంగుల జెండాలతో వివిధ కార్మిక, విద్యార్థి, ప్రజా, ఉద్యోగ సంఘాలు కూడా ఈ ప్రదర్శనలో భాగం పంచుకున్నారు.

## వెట్టికి వ్యతిరేకంగా ఉద్యమించిన గ్రామ సేవకులు

నెల్లూరు జిల్లా చిల్లూరు మండలం గ్రామ సేవకుడు శ్రీ వెడిచర్ల వెంకయ్యపై ఆ గ్రామ సేవకులు చేస్తున్న దౌర్జన్యాలను నిరసిస్తూ వెట్టి నుంచి విముక్తి కల్పించమని వేడుకున్నా ఏ మాత్రం కదలని అధికారులను కదలించడానికి నడుం బిగించి, బల్లవోలు వి.ఎ.ఓ.ను వెంటనే సస్పెండ్ చేయాలని డిమాండ్ చేస్తూ 11.5.98న ఉదయం 10 గంటల నుండి సాయంత్రం 5 గంటల వరకు చిల్లూరు ఎం.ఆర్.ఓ. కార్యాలయం వద్ద గ్రామ సేవకులు పెద్దఎత్తున ధర్నా చేశారు. డివిజన్లోని సుమారు 300 మంది గ్రామ



సేవకులు పాల్గొన్న ఈ ధర్నాని గూడూరు డివిజన్ గ్రామ సేవకుల సంఘ గౌరవాధ్యక్షులు శ్రీ దేవానంద్ ప్రారంభించారు. ఈ సందర్భంగా మాట్లాడుతూ గ్రామ సేవకుల వెట్టి జీవితానికి ఇకనైనా చరమగీతం పాడాలని, అధికారుల సొంత పనులను గ్రామ సేవకులు ఇకపై చేయరని తెగేసి చెప్పారు. గ్రామ సేవకుడు శ్రీ వెడిచర్ల వెంకయ్యతో వెట్టిని చేయించుకోవటమే గాక, అతనిని శారీరకంగా, మానసికంగా హింపించిన వి.ఎ.ఓ. దువ్వూరు శ్రీనివాసులురెడ్డిపై క్రిమినల్ కేసు నమోదు చేసి వెంటనే తగిన చర్యలు తీసుకోవాలని డిమాండ్ చేశారు. వి.ఎ.ఓ.పై కేసు నమోదు చేసి, వెంటనే సస్పెండ్ చేయకపోతే తమ ఆందోళనను మరింత ఉద్యతం చేస్తామని హెచ్చరించారు.

గూడూరు డివిజన్ సి.ఐ.టి.యు. నాయకులు కా॥ఎన్.రాఘవయ్య, అధ్యక్షులు కా॥ ఎన్.రాబర్ట్, సి.పి.ఐ., సి.పి.ఐ.(ఎం), డి.వై.ఎఫ్.ఐ., ఎల్.ఐ.సి. తదితర సంఘాల నాయకులు ధర్నానుద్దేశించి ప్రసంగించారు. యూనియన్ డివిజన్ అధ్యక్షులు కా॥మారెళ్ళ వెంకట సుబ్బయ్య నాయకత్వం వహించిన ఈ ధర్నాలో డివిజన్ మరియు మండల స్థాయికి చెందిన పలువురు సంఘం నాయకులు పాల్గొన్నారు.



## సి.ఐ.టి.యు. స్టీల్ డివిజన్ కమిటీ ప్రథమ మహాసభ

సి.ఐ.టి.యు. స్టీల్ డివిజన్ కమిటీ ప్రథమ మహాసభ మే 1వ తేదీన ఉక్కు నగరం (విశాఖపట్నం)లోని గురజాడ కళాక్షేత్రంలో జరిగింది. ఈ మహాసభకు స్టీల్ కాంట్రాక్ట్ కార్మికులు, ముఠా, బిల్డింగ్, పంచాయతీ వర్కర్స్, క్యాంటీన్, గ్రామ సేవకులు, మోటార్ వర్కర్స్, హేచరీస్,



తదితర రంగాలకు చెందిన 400 మంది ప్రతినిధులు హాజరయ్యారు.

కాంట్రాక్టు కార్మికులకు కనీస వేతనాలు అమలు చెయ్యాలని, ప్రతినెలా 10వ తేదీలోపుగా జీతాలు చెల్లించాలని, కార్మికులకు సరైన భద్రత, సౌకర్యాలు కల్పించాలని, గ్రామ పంచాయతీ మరియు గ్రామ సేవకులను పర్మినెంట్ చెయ్యాలని తదితర తీర్మానాలు ఈ మహాసభ ఆమోదించింది. ఈ మహాసభలో 25 మందితో నూతన స్టీల్ డివిజన్ కమిటీ ఏర్పడింది.

సి.ఐ.టి.యు. స్టీల్ డివిజన్ కమిటీ అధ్యక్షునిగా శ్రీ ఎస్.వి.కె. పరశురాం, ప్రధాన కార్యదర్శిగా శ్రీ జె.అయోధ్యరామ్, ఉపాధ్యక్షులుగా శ్రీయుతులు జి.సత్యరావు, జి.శ్రీనివాసరావు, కార్యదర్శిగా శ్రీ బి.డిల్లీరావు, కోశాధికారిగా శ్రీ వి.సూర్యనారాయణ ఎన్నికయ్యారు. శ్రీ పరశురామ్ అధ్యక్షతన జరిగిన ఈ మహాసభ శ్రీ సూర్యనారాయణ వందన సమర్పణతో ముగిసింది.

## జయప్రదంగా ముగిసిన

### అంగన్ వాడి శిక్షణా తరగతులు

ఆంధ్రప్రదేశ్ అంగన్ వాడి వర్కర్స్ అండ్ హెల్పర్స్ యూనియన్ రంగారెడ్డి జిల్లా పర్లి ప్రాజెక్టు క్లాసులు మే నెల 9,10 తేదీల్లో కుల్కచర్లలో జయప్రదంగా ముగిసాయి. ఆంధ్రప్రదేశ్ మహిళా సంఘం జిల్లా నాయకురాలు శ్రీమతి రోజా జండా అవిష్కరణ గావించి తరగతులను ప్రారంభించారు. ప్రాజెక్టులోని 150 మంది అంగన్ వాడి కార్యకర్తలు పాల్గొన్నారు. శాస్త్రీయ ఆలోచనపై శ్రీమతి పావని, 'సమాజంలో స్త్రీ ఎదుర్కొంటున్న సమస్యలు'పై శ్రీమతి రోజా, సి.ఐ.టి.యు. విశిష్టతపై శ్రీ వై సిద్ధయ్య 'సంఘ నిర్మాణం'పై డాక్టర్ హేమలత బోధించారు. తరగతులు ముగింపు రోజున గ్రామంలో ప్రదర్శన నిర్వహించారు. అంగన్ వాడి కార్యకర్తలను ప్రభుత్వోద్యోగులుగా గుర్తించాలని, ప్రైవేటీకరణ ఆపాలని నినాదాలు చేశారు. ఈ తరగతుల్లో యూనియన్ నాయకులు శోభారాణి, జయశ్రీ, నర్సమ్మ, సి.ఐ.టి.యు. నాయకులు డి. జి. నర్సింహారావు, ఇ.జంగయ్య, సిద్దిఖ్ పాల్గొన్నారు.

## అంగన్ వాడీ అధికారిణి

### ఆగడాలను అరికట్టండి

ప్రకాశం జిల్లా మార్కాపురం సి.డి.పి.ఓ. అధికారిణి శ్రీమతి శకుంతల ప్రాజెక్టులోని కార్యకర్తల నుండి పాదుపు పథకం పేరుతో రు.25 చొప్పున 133 మంది నుండి గత సంవత్సరం ఫిబ్రవరిలో సొమ్ము వసూలు చేసింది. అయితే దాన్ని కార్యకర్తల ఖాతాలలో జమ చేయకుండా అవినీతికి పాల్పడింది. ఈ విషయం కార్యకర్తలు కలెక్టర్ దృష్టికి తేగా విచారణకు ఆదేశించారు. దీనిని సాకుగా తీసుకొని కార్యకర్తలపై కక్ష సాధింపు చర్యలకు పూనుకొని 133 మందికి మెమోలు జారీ చేసింది. కార్యకర్తలను ఉద్యోగాల నుండి తొలగిస్తానని బెదిరిస్తున్నది. ఆమె భర్త కార్యకర్తల ఇళ్ళకు వెళ్ళి తెల్ల కాగితాలపై సంతకాలు చేయమని బెదిరిస్తున్నాడు. ఆమెపై విచారణ జరిపి తగిన చర్య తీసుకొని శిక్షించాలని సి.ఐ.టి.యు., అంగన్ వాడి వర్కర్స్ యూనియన్ డిమాండ్ చేసింది.

ఉ  
ద్య  
మ  
వా  
ర్త  
లు



## పలకల కార్మికుల ఆందోళన

### కుదిరిన ఒప్పందం

మార్కాపురం పట్టణంలోని ఇండస్ట్రియల్ ఎస్టేట్లో పనిచేస్తున్న డిజైన్ పలకల కార్మికులు తమ వేతనాలు పెంచాలని డిమాండ్ చేస్తూ 30.4.98 గురువారం మార్కాపురం పట్టణ సి.ఐ.టి.యు. కమిటీ ఆధ్వర్యంలో ప్రదర్శన నిర్వహించారు. కనీస వేతన చట్టాన్ని అమలు పర్చాలని, యాజమాన్య మొండి వైఖరి నశించాలని ప్రదర్శకులు నినాదాలిచ్చారు. సి.ఐ.టి.యు. కార్యాలయం నుండి ఆర్.డి.ఓ. కార్యాలయం వరకు సాగిన ప్రదర్శకులు, ఆర్.డి.ఓ. కార్యాలయం వద్ద ధర్నా నిర్వహించారు. 12 గ్రామాల నుండి పలకల కార్మికులు పాల్గొన్నారు.

వేతన ఒప్పందం: కుదిరిన కొత్త ఒప్పందం ప్రకారం ఆపరేటర్ కు రోజుకు 47 రూపాయలు, పలకలు చీల్చే పని వారికి 47 రూపాయలు, హెల్పర్ కు రు.44 ఇస్తారు. ఫ్యాక్టరీలో కార్మికుడు ప్రమాదానికి గురైతే తప్పనిసరిగా యజమాని సొంత ఖర్చులతో వైద్య సౌకర్యం కల్పిస్తారు. బోనస్, పండగ మామూళ్ళు, బట్టలు తదితర సౌకర్యాలు గతంలో జరిగిన ఒప్పందం ప్రకారం అమలు జరపాలని, నెలకు 20 డ్యూటీలు చేసిన ప్రతి కార్మికునికి యజమాని నెలకు రు.25 చొప్పున పోస్టాఫీస్ సేవింగ్స్ బ్యాంకులో రికరింగ్ డిపాజిట్ చెల్లించాలని, అయితే ప్రతినెలా తన వంతు రు.25 చెల్లించిన కార్మికునికి మాత్రమే ఈ సౌకర్యం వస్తుందని తెలిపారు. ఈ చర్చల్లో సి.ఐ.టి.యు. మార్కాపురం డివిజన్ కార్యదర్శి శ్రీ జి.వెంకట రామిరెడ్డి, అధ్యక్షులు శ్రీ విజయారావు, పలకల వర్కర్స్ యూనియన్ కార్యదర్శి శ్రీ జి.శమ్మూల్ తదితరులు పాల్గొన్నారు.

## రైస్ మిల్లు కార్మికుల విజయం

మార్చి నెలలో పది రోజులు సమ్మె చేసిన ప్రకాశం జిల్లా చీరాల ప్రాంత రైస్ మిల్లు కార్మికులు వేతన ఒప్పందం జరగటంతో 16.3.98నన నమ్మో





## ఉద్యమర్తలు

విరమించారు. సమ్మె కాలంలో రెండు సార్లు కార్మికశాఖ అధికారుల సమక్షంలో, మరో రెండు సార్లు కేవలం యజమానులతో జరిగిన చర్చలు విఫలమయ్యాయి. అనంతరం కార్మికులు జిల్లా కలెక్టర్ ను కలిసి సమస్యలు పరిష్కరించమని కోరగా, అసిస్టెంట్ లేబర్ కమిషనర్ ను సమస్య పరిష్కరించమని ఆయన ఆదేశించగా, 14.3.98న చర్చలు జరిగి వరిష్కారం కుదిరింది. గత వేతనాలకన్నా 22 శాతం అదనపు వేతనాలను సాధించుకున్నారు. బోనస్ రు.200 నుండి రు.500లకు పెరిగింది. పి.ఎఫ్. సౌకర్యం కలిగించేందుకు, గ్రూప్ ఇన్సూరెన్స్ పథకం అమలు పరిచేందుకు, వెల్ఫేర్ ఫండ్ ఏర్పాటు చేసేందుకు, పనిలేకపోయినా మిల్లుల వద్ద వున్న కార్మికులకు రు.20 ఇచ్చేందుకు ఒప్పందం కుదిరింది. ఈ చర్చలలో కార్మికుల తరపున సి.ఐ.టి.యు. జిల్లా కార్యదర్శి ప్రభుదాసు, పట్టణ కార్యదర్శి పి.కొండయ్య, నాయకులు ఎం.వసంతరావు, డి.నాగేశ్వరరావులు పాల్గొన్నారు.

### మెడికల్ రిఫ్ ల సమ్మె

#### విజయవంతం

దేశవ్యాపితంగా చేపట్టిన మెడికల్ రిఫ్ ల సమ్మె ప్రకాశం జిల్లా ఒంగోలులో విజయవంతమైందని సంఘం జిల్లా కార్యదర్శి పావులూరి శ్రీధర్ తెలిపారు. సమ్మె ఆఖరి రోజైన 4.4.98 శనివారం, యూనియన్ కార్యకర్తలు ఒంగోలు పట్టణంలో కాగడాల ప్రదర్శన జరిపారు. ఐ.డి.ఎం.ఎ., ఓ.పి.పి.ఐ.లు నిరంకుశ దోరణి విడనాడాలని కోరారు. సమ్మెకు తగినంత ప్రతిస్పందన లభించకపోతే ఆందోళన మరింత ఉధృతం చేస్తామని హెచ్చరించారు. ఐ.డి.ఎం.ఎ., డి.పి.పి.ఐ.ల దిష్టిబొమ్మలు తగులబెట్టారు. వారికి మద్దతు తెలుపుతూ సి.ఐ.టి.యు. నాయకులు రామాంజనేయులు, ఎ.వి.పుల్లారావు, టెలికం యూనియన్ నాయకులు జి.వెంకటేశ్వర్లు ప్రసంగించారు.

### రైస్ అండబు ఆయిల్ దాల్ మిల్ కార్మికుల సమ్మె జయప్రదం

ప్రకాశం జిల్లా పొదిలి పట్టణంలోని రైస్, దాల్, ఆయిల్ మిల్లు కార్మికులు 200 మంది తమ సంఘం (సి.ఐ.టి.యు.) ఆధ్వర్యం జరిగిన మూడు రోజుల సమ్మెలో పాల్గొన్నారు. చర్చలతో వేతనం ఒప్పందం కుదిరింది. ప్రస్తుత కాలి రు.24 ఉండగా, అది రు.32కు పెరిగింది. యూనియన్ నాయకులు లాల్ అమ్మాద్, ప్రకాశరావు, సి.ఐ.టి.యు. నాయకులు బి.కె.మూర్తి, నాగభూషణం, కొండారెడ్డి సమ్మెకు నాయకత్వం వహించారు.

### లారిచార్జీకి నిరసనగా కార్మికుల ఊరేగింపు

శ్రీకాకుళం జిల్లా రాజాంలో జి.ఎం.ఆర్. యాజమాన్యంలోని జ్యూట్ మిల్లుల లాకౌట్ విధింపుతోనే కార్మికులు అలమటిస్తుంటే, చట్ట విరుద్ధంగా, మిల్లులోని ముడి జనుము తదితర ముడి పదార్థాలను తరలిస్తుండగా అడ్డుకున్నారన్న మిషన్ మహిళలు, పిల్లలు అనే విచక్షణ లేకుండా కార్మికుల కుటుంబాలపై పాశవికంగా పోలీసులు జరిపిన లారిచార్జీని నిరసిస్తూ, శ్రీకాకుళం పట్టణంలో సి.ఐ.టి.యు. పిలుపుమేరకు దాని అనుబంధ సంఘాలు, ఇతర మద్దతు తెలియచేసే కార్మికులు పెద్ద ఊరేగింపు నిర్వహించారు. యాజమాన్య మొండి వైఖరిని, పోలీసు జులుంను నిరసిస్తూ "సి.ఐ.టి.యు. జిందాబాద్" అని పెద్ద ఎత్తున నినాదాలు చేశారు.

### రాష్ట్రంలోనే తొలిసారిగా రంగారెడ్డి జిల్లాలో గ్రామ సేవకులకు వి.వి.ఓ.లుగా పదోన్నతి

గ్రామ సేవకులకు గ్రామ పాలనాధికారుల పోస్టుల్లో 20 శాతం రిజర్వ్ చేయాలన్న ప్రభుత్వ ఉత్తర్వు ఎట్టకేలకు రాష్ట్రంలో తొలిసారిగా రంగారెడ్డి జిల్లాలో అమలుకు నోచుకుంది. రంగారెడ్డి జిల్లా కలెక్టర్ శ్రీమతి కుముదిని దేవి ఏప్రిల్ 27న 59 మంది గ్రామ సేవకులకు గ్రామాధికారులుగా పదోన్నతి కల్పిస్తూ ఉత్తర్వులు జారీ చేశారు.

గ్రామ సేవకుల దీర్ఘకాలిక డిమాండ్ లో ఒకటైన పదోన్నతికి రాష్ట్ర ప్రభుత్వం అంగీకరించి గత ఏడాది మే 20వ తేదీన నెం.422 జి.ఓ.ను విడుదల చేసింది. దీంతో సహా పలు డిమాండ్ల సాధన కోసం గ్రామ సేవకులు గత ఏడాది



సమ్మె చేసిన విషయం తెలిసిందే. గ్రామ సేవకుల్లో 10వ తరగతి ఉత్తీర్ణులై, కనీసం 5 ఏళ్ళ అనుభవం గలవారికి గ్రామ పాలనాధికారులుగా పదోన్నతి లభిస్తుంది. మొత్తం ఖాళీల్లో వారికి 20 శాతం రిజర్వ్ చేస్తారు. ఇందులో భాగంగా గత డిసెంబర్ చివరి వారంలో రంగారెడ్డి జిల్లాలో ఇంటర్వ్యూలు నిర్వహించి నాలుగు వారాల పాటు శిక్షణ ఇచ్చారు. అనంతరం వారికి పరీక్ష నిర్వహించి 59 మందిని ఎంపిక చేశారు. అయితే ఈ విధానం పట్ల గ్రామ పరిపాలనా అధికారులు ప్రభుత్వానికి అభ్యంతరం తెలిపారు.

ప్రభుత్వం, వ్యవహారాన్నంతా పరిశీలించి వారి అభ్యంతరాలను త్రోసిపుచ్చి గ్రామ సేవకులకు గ్రామ పాలనాధికారులుగా పదోన్నతి కల్పించడాన్ని ఖరారు చేస్తూ నెల 21వ తేదీన ఉత్తర్వు ఇచ్చింది. ప్రభుత్వం జారీ చేసిన ఈ పదోన్నతి ఉత్తర్వుల అమలు కోసం గ్రామ సేవకుల సంఘం విశేష కృషి సలిపింది. వాటి అమలులో రంగారెడ్డి జిల్లా అన్ని జిల్లాలకు ఆదర్శంగా నిలిచింది.



## కె.ఎం.సి.ఎల్. ఫ్యాక్టరీలో

### సి.ఐ.టి.యు. ఘన విజయం

నల్గొండ జిల్లా చిట్టాల మండలం వట్టిమర్తి గ్రామ సమీపంలోని కె.ఎం.సి.ఎల్. కార్మికులు సి.ఐ.టి.యు. నాయకత్వంలో తమ యూనియన్ ఏర్పాటు చేసుకొని 36 మాసాలపాటు సుదీర్ఘ పోరాటం నిర్వహించి, కార్మికులు సంఘటితంగా నిలబడితే ఎంతటి మొండి యాజమాన్యం అయినా మెడలు వంచక తప్పదని రుజువు చేశారు.

ఐ.టి.ఐ. చేసినప్పటికీ, అనుభవం ఉన్నప్పటికీ అతి తక్కువ వేతనాలు చెల్లిస్తూ, ఎలాంటి కనీస వసతులు, సౌకర్యాలు కల్పించని కె.ఎం.సి.ఎల్. యాజమాన్యానికి, పెరుగుతున్న ధరలకు అనుగుణంగా తమ వేతనాలు పెంచాలని కోరుతూ మూడు సంవత్సరాల క్రితం కార్మికులు డిమాండ్ నోటీసు ఇచ్చారు.

డిమాండ్ నోటీసు ఇచ్చిన కార్మికుల్ని కనీసం చర్చలకు కూడా ఆహ్వానించకపోవడంతో సి.ఐ.టి.యు. నాయకత్వంలో సుమారు వంద రోజులకుపైగా రిలే నిరాహారదీక్షలు చేశారు. అయినా కె.ఎం.సి.ఎల్. యాజమాన్యం తన మొండికైఖరి వీడకపోగా కార్మికులపై కక్షసాధింపు చర్యలు చేపట్టడం ప్రారంభించింది. ఆందోళన చేస్తున్న కార్మికులపై వేధింపు చర్యలు ప్రారంభించడంతో తప్పనిసరి పరిస్థితులలో సమ్మె ప్రారంభించడం జరిగింది. దాదాపు 120 రోజులు కార్మికులు సంఘటితంగా సమ్మె చేస్తున్న సందర్భంలో యాజమాన్యం తన పర్సనల్ ఆఫీసర్ ని ప్రతి కార్మికుని ఇంటికి పంపించి డబ్బు ఆశచూపి ప్రలోభపెట్టడానికి ప్రయత్నించింది. ఎ.సి.ఎల్., డి.సి.ఎల్. వద్ద జరిగిన జాయింట్ మీటింగులలో చర్చలు విఫలం అయిన అనంతరం కార్మిక న్యాయస్థానం వెళ్ళడంతో కార్మిక శాఖ అధికారుల జోక్యంతో తిరిగి కార్మికులు పనిలోకి వెళ్ళడం జరిగింది. తమ హక్కుల సాధనకోసం చట్టబద్ధంగా సమ్మె చేసిన కార్మికులకు నాయకత్వం వహించినందుకు యూనియన్ అధ్యక్షులు సి.జి.కె.మూర్తిని, ప్రధాన కార్యదర్శి ఆర్.శ్యాంసుందర్ లను నన్సింగ్

చేయడమేకాకుండా, కమిటీ సభ్యులందరికీ ఇంక్రిమెంట్లు కట్ చేయడం జరిగింది. అనేక రకాల వేధింపు చర్యలకు గురి చేసినా, ప్రలోభాలు పెట్టినా, చీల్చడానికి ప్రయత్నించినా ఆర్థిక ఇబ్బందులకు గురి చేసినా ఐక్యంగా తమ పోరాటాన్ని కొనసాగించడంతో యాజమాన్యం మెడలు వంచక తప్పలేదు. ఏప్రిల్ చివరి వారంలో నల్గొండ ఎ.సి.ఎల్.గారు, సి.ఐ.టి.యు. జిల్లా కార్యదర్శి అనంతరామశర్మగార్ల సమక్షంలో ఒప్పందంపై సంతకాలు జరిగాయి.

యూనియన్ కార్యదర్శి శ్రీ ఆర్.శ్యాంసుందర్ తిరిగి డ్యూటీలో జాయిన్ అయినప్పటికీ, యూనియన్ అధ్యక్షులు

### రణస్థలంలో ఘనంగా మేడే

శ్రీకాకుళం జిల్లాలోని రణ స్థలంలో 300 మంది కార్మికులతో మేడే ప్రదర్శన జరిగింది. శాంపిస్టన్స్, నోవా కెమికల్స్ తదితర ఫ్యాక్టరీలకు చెందిన కార్మికులు, గ్రామ సేవకులు ఈ కార్యక్రమంలో పాల్గొన్నారు. "సామ్రాజ్యవాదం నశించాలి", "మతతత్వం ముర్తాబాద్", "ప్రైవేటీకరణను వ్యతిరేకించండి", "ఐ.ఎం.ఎఫ్. అప్పు-దేశానికి ముప్పు"



'వంటి నినాదాలతో రణస్థలం వీధుల్లో కదం తొక్కారు. అనంతరం జరిగిన సభలో సి.ఐ.టి.యు. జిల్లా కోశాధికారి శ్రీ అల్లు సత్యనారాయణతోపాటు పలువురు నాయకులు కార్మికులనుద్దేశించి ప్రసంగించారు. మేడే కార్యక్రమంలో భాగంగా కార్మికులు స్థానిక ఆర్.టి.సి. కాంప్లెక్స్ వద్ద రహదారిలోని గోతులను పూడ్చి రోడ్డు వేయడం విశేషం.

సి.జి.కె.మూర్తిని తీసుకోకపోవడంతో న్యాయస్థానంలో తన పోరాటాన్ని కొనసాగిస్తున్నారు. ఎన్ని అవాంతరాలు ఎదురైనా, తమ కుటుంబాలు వ్యక్తిగతంగా నష్టపోయినా వెనకడుగు వేయకుండా పోరాటం సాగించి విజయం సాధించిన సి.ఐ.టి.యు. నాయకత్వాన్ని ఈ ప్రాంత కార్మికవర్గం అభినందిస్తున్నది. ఈ విజయంతో సి.ఐ.టి.యు. ప్రతిష్ట మరింత పెరిగింది. విజయం సాధించేవరకు పోరాటం కొనసాగించిన కె.ఎం.సి.ఎల్. కార్మికులు అభినందనీయులు.

### శ్రీకాకుళంలో మేడే దిగాత్తీవం

మేడే సందర్భంగా శ్రీకాకుళంలో సి.ఐ.టి.యు. ఆధ్వర్యంలో పతాకావిష్కరణలు,

ఉద్యమ వార్తలు



ప్రదర్శన, సభ జరిగాయి. భవన నిర్మాణం, షాపు, ఇన్సూరెన్స్ తదితర రంగాలకు చెందిన వలుపురు కార్మికులు, ఉద్యోగులు ఉత్సాహంగా పాల్గొన్నారు. అంతకు ముందు జరిగిన సభలో ప్రసంగిస్తూ కేంద్ర, రాష్ట్ర ప్రభుత్వాలు అనుసరిస్తున్న కార్మిక వ్యతిరేక విధానాలను గట్టిగా ప్రతిఘటించవలసిన ఆవశ్యకత గురించి నాయకులు నొక్కి చెప్పారు.

### గ్రామ సేవకుల

### విస్తృత స్థాయి

### సమావేశం

ఆంధ్రప్రదేశ్ గ్రామ సేవకుల సంఘం రంగారెడ్డి జిల్లా విస్తృత స్థాయి కార్యకర్తల సమావేశం ఏప్రిల్ 10వ తేదీన హైద్రాబాద్ లోని సి.ఐ.టి.యు. కార్యాలయంలో జరిగింది. ఈ కార్యక్రమంలో రాష్ట్ర నాయకులు శ్రీ డి.జి. నర్సింహా - రావు ప్రసంగిస్తూ జిల్లా వ్యాప్తంగా సంఘాన్ని


నిర్మాణ యుతంగా పటిష్ట వర్చాలిన్ అవసరముందని అందుకోసమే విస్తృత సమావేశం జరుపుతున్నట్లు తెలిపారు. రాష్ట్రంలో మొదటిగా గ్రామ సేవకులకు వి.ఎ.ఓ. ప్రమోషన్లు సాధించటం జరుగుతుందని, దీనిలో కొంత జాప్యం జరుగుతుందని తెలిపారు. కార్మికుల హక్కుల కోసం నికరంగా నిలబడే సి.ఐ.టి.యు.ని బలపర్చాలని అవసరముందని అన్నారు. సంఘ నిర్మాణం, వి.ఎ.ఓ. ప్రమోషన్లు పొందటం, 'మేడే' కార్యక్రమంలో అత్యధికంగా గ్రామ సేవకులు పాల్గొనాలని డివిజన్ కమిటీ సమావేశాలు జరపాలని తీర్మానించారు. ఈ సమావేశంలో జిల్లా అధ్యక్షుడు కావలి కృష్ణ తదితరులు పాల్గొన్నారు.



లేదని తెలియచేస్తున్నాం.

7. రాష్ట్రంలో విస్తృతంగా చర్చలు జరిపిన తర్వాతే విద్యుత్ సంస్కరణలు అమలు చేస్తున్నామని ప్రభుత్వం చెప్పుకుంటున్నది. కాని శ్వేతపత్రంతో సహా, ప్రచార నిమిత్తం విడుదల చేసిన అన్ని పత్రాల్లోనూ ఈ సంస్కరణలు బోర్డును బాగు చేయడానికేనని చెప్పారు. కాని విద్యుత్ (సరఫరా) చట్టం 1948లోని రాష్ట్ర విద్యుత్ బోర్డులను ఏర్పరిచే 5వ సెక్షన్ మన రాష్ట్రానికి వర్తించుకుండా చేసిన తర్వాత ఇక ఎ.పి.ఎస్.ఇ.బి. ఉనికిలోనే లేకుండా పోతుందికదా? బహిరంగ ఉపన్యాసాల్లోను, చివరికి అసెంబ్లీలోను ముఖ్యమంత్రి బోర్డును ప్రైవేటీకరించే ప్రశ్నేలేదని చెప్పారు. ఒక్క పంపిణీలోనే, అదీ చివరి ప్రత్యామ్నాయంగా మాత్రమే ప్రైవేటీకరణ చేస్తామని పేర్కొన్నారు. కాని విద్యుత్ సంస్కరణల చట్టం ప్రకారం మొత్తం జనరేషన్, సరఫరా పంపిణీలన్నింటిలో ప్రైవేటీకరణకు అవకాశం కల్పించారు. ప్రత్యేకంగా ఎ.పి.ట్రాన్స్మిషన్ కార్పొరేషన్ ప్రభుత్వ రంగ సంస్థగా ఉంటుందని గతంలో చెప్పారు. కాని నేటి చట్టంలో సరఫరా వ్యవస్థను కూడా చిన్నచిన్న ముక్కలుగా చేసి విడివిడి లైసెన్సీలకు ఇచ్చే అవకాశం కల్పించారు. చట్టంలోని నిర్వచనాలు, 5,6 భాగాలను బట్టి ఇది స్పష్టమౌతుంది.

ఈ విధంగా చర్చకు ఒకటి చెప్పి, ఆచరణలో మరొకటి చేయటం ప్రజలను, శాసనసభను కూడా తప్పుదోవ పట్టించినట్లుకదా? ఇది సభా హక్కుల ఉల్లంఘన కాదా?



8. ఎ.పి.ఎస్.ఇ.బి. ప్రస్తుత ఆస్తుల విలువ సుమారు రు.80వేలు కోట్లు. ఇది గత 5,6 దశాబ్దాలుగా ప్రజాధనంతో, బోర్డు ఉద్యోగుల స్వేదంతో నిర్మించినట్టిది. దీన్ని ఎన్ని ముక్కలు చేస్తారు? ఆ ముక్కలకు ఎన్ని కోట్ల ఆస్తులు బదలాయిస్తారు? వాటి Staff Strength ఎంతంటుంది? బోర్డులోని ప్రస్తుత ఉద్యోగులందరినీ తప్పనిసరిగా తీసుకోవాలని లైసెన్సీలకు ఏమైనా నిబంధనలు విధిస్తారా?
9. ఈ చట్టం వల్ల టారిఫ్లు విపరీతంగా పెరుగుతాయని ఒరిస్సా, హర్యానాల అనుభవం తెలియచేస్తున్నది. ఎ.పి., యు.పి.లకు ప్రపంచ బ్యాంకు కన్సల్టెన్సీలు ఇచ్చిన టారిఫ్ Projections కూడా దీన్నే తెలియచేస్తున్నాయి. ఈ విషయంలో మీశ్వేత పత్రం కూడా స్పష్టంగానే అసలు నిజాన్ని తెలిపుతున్నది. అయినా విద్యుత్ రేట్లు పెరగవని ముఖ్యమంత్రి పేర్కొనటం ఏ విధంగా సబబు? దీని మూలంగా ప్రస్తుతం ఇండోనేషియా లాగా రేపు మన రాష్ట్రంలో Power Riots జరగవని ప్రభుత్వం ఏమైనా హామీ ఇస్తుందా?
10. బోర్డును రక్షించడానికి ప్రభుత్వం ప్రపంచ బ్యాంకును తప్ప మరే ఇతర సంస్థనైనా, వ్యక్తులనైనా సంప్రదించిందా? సంప్రదిస్తే

వారి పేర్లు. ఆ చర్చల వివరాలు బయట పెట్టాల్సిందిగా కోరుతున్నాం. Debt, Equity Ratio ను 1:1గా చేసి కేవలం 18 శాతం సగటున టారిఫ్లు పెంచితే 16 శాతం ఆర్.ఓ.ఆర్. వస్తుందని అంతరింగిక వనరుల సమీకరణ శక్తి (Internal resource generation) పెట్టుబడి వ్యయంలో 84.30 శాతానికి చేరుకుంటుందని శ్రీ ఎం.హెచ్.పి.రావుగారి లెక్కలను బోర్డు పరిశీలించిందా? ఆయన లెక్కలు తప్పయితే ఆ మేరకు ప్రకటన చేయాల్సిందిగా కోరుతున్నాం.

11. ప్రపంచమంతా ఇదే తరహా సంస్కరణలు అమలు చేస్తున్నారని మీరు చెప్తున్నది నిజం కాదు. ఎంతో అభివృద్ధి చెందిన ఫ్రాన్స్ ఈ తరహా విద్యుత్ సంస్కరణలను తిరస్కరించిందనేది వాస్తవం కాదా? మీరు నిత్యం ఆదర్శంగా ప్రకటించుకున్న దక్షిణ కొరియా గ్రీడ్ డిసిప్లీన్ కొరకు విద్యుత్ రంగాన్ని మళ్ళీ Vertical గా Integrate చేయలేదా? మీరు శ్వేత పత్రంలో సమయానుకూలంగా కెనడాలోని అల్బర్టా రాష్ట్రంలో విద్యుత్ సంస్కరణల గురించి పేర్కొన్నారు. కాని అదే దేశంలోని క్యూబెక్, ఆన్టారియోలో ఈ సంస్కరణలకు వ్యతిరేకంగా పెద్ద పోరాటాలు జరుగుతుండటంతో అక్కడ ఈ సంస్కరణలు సాధ్యం కాలేదని ఎందుకు వ్రాయలేదు? పెద్ద పారిశ్రామిక దేశాలైనా ఇంగ్లండ్, అమెరికా, నార్వేలకు (మీరు శ్వేత పత్రంలో ఉదహరించినవి) వెనకబడ్డ, వ్యవసాయధారిత భారతదేశానికి ఏం పోలిక ఉంది? తలసరి విద్యుత్ వినియోగం

21,425 యూనిట్లున్న నార్వేని చూసి తలసరి 300 యూనిట్లు కూడా లేని ఆంధ్రప్రదేశ్ వాతలు పెట్టుకోవటం ఏ విధంగా సరైనది? మలేషియా, అర్జెంటైనా, ఫిలిప్పీన్స్, ఇండోనేషియా వంటి దేశాల ప్రస్తుత అనుభవం ఎంతో చేదుగా వుంది. ఈ విషయాలను మీరు పరిగణనలోకి తీసుకున్నారా?

12. చివరగా ఒక విజ్ఞప్తి. ఈ సంస్కరణల ఫలితాలు ముఖ్యంగా ఉద్యోగులపై ఏ విధంగా ఉంటాయో అధ్యయనం చేయడానికి బోర్డులోని అన్ని రిజిస్టర్డ్ సంఘాల ప్రతినిధులన్ని ఒరిస్సాకు పంపాల్సిందిగా కోరుతున్నాం. ప్రభుత్వానికి తమ సంస్కరణలపై అంత విశ్వాసం వుంటే మా ఈ డిమాండ్ను తప్పనసరిగా ఆమోదించగలరని ఆశిస్తున్నాం.

మేము ఈ లేఖలో లేవనెత్తిన అనేక సందేహాలకు మీ నుండి స్పష్టమైన వివరణ వస్తుందని ఆశిస్తున్నాం.

ఇట్లు

ఆర్.సుధాభాస్కర్,

ప్రధాన కార్యదర్శి,

యునైటెడ్ ఎలక్ట్రిసిటీ ఎంప్లాయిస్ యూనియన్ (బి.1829)  
(సి.ఐ.టి.యు. అనుబంధం)



# మాకు అబాంబులు వద్దు



## అన్నం కావాలి

Ph.7612474

From:

Editor

**Karmika Lokam**

C.I.T.U. Office,

N.V.B. Smaraka kendram

1-1-60/4, Musheerabad,

Hyderabad - 500020

Address

To,

---



---



---



---





మనసు ఫౌండేషన్  
పుస్తకాల పరిశీలనావట్టిక

పుస్తకం సంఖ్య	KLVO 1A 295
పుస్తకం పేరు	5987 అక్షరం
తారీఖు	24-8-2023
ముందు లెట్టు	vel
వెనుక లెట్టు	vel
మొత్తం పేజీలు	28
పెద్ద సైజు పేజీలు	12, 13
భాష పేజీలు	No
లేట పేజీలు	NO
తయారు చేసినది	Mounika
పేజీలు విడదీసినది	Mounika
స్కాన్ చేసినది	Alandhu
పరీక్ష చేసినది	Pragathi
పేజీలు పరిచూసినది	
లైండింగు చేసినది	
ప్యాకింగు చేసినది	
స్కాన్ చేయబడింది	
తప్పులు	NO
పరిస్థితి	Good